

Mekeo



SALT Outlines & Posters

Easy English SALT
(Rev 1)



THE SALT PROJECT

Copyright © The SALT Project. All Rights Reserved.

SALT Topic Outlines

1.	<i>I'A IIFA KO'A ALA AKAPU OMA KE ALA AGAGAI.....</i>	1
2.	<i>DEO AUGA AMA'A FELO KOA I'OPOGA ANI'A EANI</i>	4
3.	<i>DEO AUGA ALA KOA I'OPOGA</i>	7
4.	<i>DEO EGA LAOMAI ALA KOA.....</i>	10
5.	<i>ALA FAOMA DEO EKEFA'A FELO FAMIA.....</i>	13
6.	<i>DEO I'A EISA FELOI'A KAI EPAGAMAI'A KE KAPA AGA'O FAPAGAMA KAINAI EPAGAMAI'A.....</i>	17
7.	<i>SATANI KAISAU KE ALA EPINAUGA OMA.....</i>	20
8.	<i>DEO I'A ANI'A EANI ALOGAINA KAINAI EGA IIFA KAPULA EPENII'A.....</i>	23
9.	<i>KAPA PUO LAOMAI APALA AKAPA?</i>	26
10.	<i>I'A A'A LAOMAI APALA PUAGA.....</i>	29
11.	<i>DEO KANIA'A EAGAMAUGA KAINAI EGA GAFEGAFE AISA....</i>	32
12.	<i>KANIA'A ISAGAMAUGA AUGA KAPA'INA.....</i>	34
13.	<i>KAPA PUO I'A ALO LOLOFA AGUGAI FAAGU.....</i>	37
14.	<i>KRISTIANO PAPIAU'I E'I LAOMAI GOUGA.....</i>	40
15.	<i>OU AUGA IINA AGOPALUTI OMA.....</i>	44
16.	<i>ALA FAOMA LAOMAI APALA'I AKAPAKAPA'I AU'I FAAPA KIPO FALAKAPA'I PUGU.....</i>	48
17.	<i>KAPA PUO PAPIAU E'I APALA FA'AGEGEAINA.....</i>	52
18.	<i>KRISTIANO AU'A FAMILI ALOGAI ALA FAAGU OMA.....</i>	57
19.	<i>DEO EGA IIFA ALA FOISA OMA KE ALA FOPIPENI OMA AUGA FOUGA.....</i>	60

Lesson 1: I'A IIFA KO'A ALA AKAPU OMA KE ALA AGAGAI OMA

Opola Akaiki'a Ipauma Auga: I'a a'a pako'aisai ala faagu oma auga agugai aagu. Papiau ma'oai mo i'ina oko akelogo isa'i mo kelogo. I'a kapa'ina apako'ania auga fa'opo faisa. Deo ega Iifa Pukagai ega iifa ekae auga ko'a ko'a ipauma. Ega puo i'a Deo ega iifa puka fapapinauga a'a pako'a ko'a'i o pifoge'i ma auga faisa falogo. Ega agakapa oma aisama Deo ega iifa ko'a auga i'a a'a agu age'ima. Aagoai auga Iesu ifogamo ko'a ko'a ipauma auga eegai ekae!

1. Papiau ee'iai ko'a ekae ke papiau ee'iai ko'a aeka au'i

1.1. Kristiano papiau'i laa'i au'i pifoge pako'a'i ma'o ee'iai ekae

Roma 1:21; 2 Tesalonika 2:9-11; [Psalm 14:1] fokuapina

1.2. Kristiano papiau'i laa'i au'i e'i pamalele ke pako'a fou apala

Paulo Kristiano papiau'i laa'i au'i e'i pako'a ke pamalele fou Kolose Kristiano papiau'i agepalifu'i auga maa'iai eifania. Kristiano laa'i pamalelega auga papiau agepapea me'e'i kapa aga'o ko'a laa'i auga akepako'ania. Paulo Kristiano papiau'i maa'iai ega'ina fouda eifania. Kristiano au'i ake'ue pifoge pako'a'i akepako'ani'i agekaina. Kolose 2:8, [1 Ioane 2:26] fokuapina.

1.3. Alo'a ko'agai auafagaina

Deo papiau kapa'i laomai ko'agai isa keauafagaina auga ekapuni'i. Isa papiau kapa'i alo'i ko'agai isa keauafagaina au'i ekapuni'i. Auafagai ko'a ipauma ke oko ipauma auga Deo ega Iifa KO'A ipauma faagagai emai. Ioane 4:23-24 fokuapina.

1.4. Pifoge Laa'i kai Ko'a Ipauma

I'a Kristiano kainai Deo fouda ma'o amaleleaina alogo. Ke i'a Kristiano au'a ala faagu oma auga isafa amaleleaina. I'a pifoge kapa'i, kapa'i apako'ani'i au'i isafa agakapulai'i. Ke a'a pako'a ko'a ipauma laa'i auga isafa agapulaisa. Ega puo a'a agu alogai pifoge pako'a'i ke opola apala'i au'i laa'i fapamia'i. Egae kai fa'uegekae ko'a ipauma auga faafi inokania.

Kolose 1:9-10, 2 Peto 3:17-18 fokuapini'i.

1.5. Deo ega Iifa Pukagai Ko'a Ipauma Ekae

Kristiano papiau'i fekeoge iifa ko'a Deo ega Iifa Puka alogai fekegapuga. Iifa ko'a Deo ega Iifa Pukagai ekae auga agepalagaini'a pifoge ke opola apala'i fou a'a agu alogai kekae au'i ageafilai'i.

2 Timoti 3:16-17 foakuapina.

2. "Ega aisama oi iifa ko'a auga alologo. Ke Iifa Ko'a ega'ina oi kapa'ina papagai kala'afi koa lomia auga papagai agepapealaiso." Ioane 8:32

- **Kristiano laa'i au'i e'i pako'a pifoge auga isa egope'i.**
- Kristiano mama'i au'i pako'a pifoge'i ma'o kepako'ani'i. Ega puo iisa auga Kristiano mama'i au'i pako'a pifoge'i au'i papa'ai akepealai ko'a mo.

Papiau Kristiano kemia epo emaefa mo ganinagai pako'a pifoge'i kepako'ani'i. Aagoai Iesu ifogamo iifa ko'a ipauma eegai ekae.

3. Deo ega iifa ko'a ikapulaina auga kapa akaiki'a gome opola felo'i agepenio.

Au Gagamuga	➔	Au	➔	Puaga
Opola	➔	Pikina	➔	Ikapa

3.1. Au gagamuga kainai puaga ega eoge oma. Ega koa i'opoga, Deo ala apako'a oma kainai a'a aguagu isafa ega emia oma.

3.2. Iifa ko'a ke pifoge pako'aga (pifoge) au'a mo pua'i:

Iifa Ko'a ➔ Kapa aga'o papagai alaagu ➔ Gagao alo'aisai ekae

Ioane 10:10

Pifoge (pako'a pifoge) ➔ Pifoge papagai aague ➔ Akiekie

2 Tesalonika 2:9-12

- **Kristiano Laa'i** – I'a ma'oai papiau alomafuai keagu au'i aisa'i. Isa ifo'i e'i agu kepalifua ke papiau isa'i isafa kepalifu'i. (Poster 1: Au lafaniai eapae auga.)
- **Kristiano Mamaga Auga** – I'a Kristiano amia mo ganinagai, pifoge kapa'i ma'o apako'ani'i. I'a Deo fouga pifoge ke papiau faaga'ai kapa'ina ekapaisa auga fouga pifoge apako'ania. (Poster 1: Au ipuainagai auga).
- **Kristiano Kapula Auga** – Papiau Kristiano kemia epo emaefa mo ganinagai, pifoge kapa'i isa'i alo'ai kekae paisa. Kai aga'o logo felo ipauma eegai aeka. Papiau ma'oai alo'ai pifoge kapa'i isa'i kekae. Deo ifogamo eegai iifa ko'a ko'a ipauma ekae. Kristiano au'i Deo ega iifa puka kekuapina pifoge kapa'i ega'ina au'i laa'i gamia keoma. (Poster 1: Au kainai eapae auga).

4. Iifa Ko'a i'a papiau mama'a epamiai'a.

Iesu Kristo fouga ko'aga auga papiau aga'o mamaga epamia. Ega aisama iifa ko'a ega'ina papiau ma'o mo mama'i agepamia'i. Deo ega iifa Ko'aga auga pagua fofou'i ke ago fofou'i mama'i epamia'i.

- Iifa faunina Iesu Kristo fouga papiau aga'o mamaga epamia.
- Ke Kristiano mamaga auga e'ina Iesu fouga papiau isa'i maa'ai eifania. Ke isa epamaleleni'i Deo muninai fekepea eoma. I'ina laoga maina auga keifaga "Iesu ega imoi kepamia'i" auga fouga eifania. Mateo 28:18-20
- Iesu ega imoi au'i papiau isa'i kepalagaini'i Deo muninai kepea.

5. Emi la'afou e'ele'iai Deo ega iifa fokuapina. Egae kai pa'ani i'ina afa'i fooge'i:

Ioane 8:31-32; Ioane 14:6-7; Kalatia 5:7-10; [Ioane 8:44-45; Hosea 4:6] fokuapini'i.

- Verse i'ina au'i iifa ko'a fouga ala keifa oma?
- Iesu fologo auga oi eemuai kapa'ina eifania?
- Verse i'ina oi emi agu alogai ala enini'ani peni oomaimi? Pau emi aguagu ala agoma i'oina agemia?

6. Iifa Ko'a auga kapa'ina

Iifa ko'a auga kapa'ina ko'a ipauma agemia auga fouga eifania. Iifa ko'a auga kapa ala keka oma kekae au'i mo eifania!

7. Deo ega Iifa Puka auga kapa akaiki'a

Deo ega iifa ikuapi felo auga kapa akaiki'a. Agakuapi felo aisama ko'a ipauma agakapulaisa.

- Fofua foagu fomalele (Kristiano Bereai keagu au'i koa fomia). Berea papiau'i kapa'ina kekapaisa Paulo ko'a ma epamalelenia auga kelogo? Acts 17:10-12
- Pinauga felo aumi fomia Deo ega iifa ko'a auga fopamalelenia ke foifa maenia. 2 Timoti 2:15
- Kapa ma'oai Deo ega iifa pukagai kekae au'i Deo eegai kemai. 2 Timoti 3:16-17
- Deo ega iifa ega iifa pukagai kekae au'i isapuga ipauma. Hibru 4:12
- Deo ega Spiritu agepipalagai. (Deo ega Spiritu oi agepapeaimi, ega koa iifa ko'a ipauma auga agologo.) Ioane 14:26
- Iifa ko'a auga papiau isa'i fopamaleleni'i. Ega aisama isa isafa papiau isa'i akepamaleleni'i. 2 Timoti 2:2

8. Ikifa Auga Kapa'inia

Oi Deo ega iifa ko'a ipauma ologo koa aisama, emi agu alogai fopapinauga. Deo ega iifa ko'a ipauma ologo kai afolopapinaugania koa aisama, apala ipauma.

8.1. Ikifa auga Deo ega iifa ko'a ipauma auga emi agu alogai fopapinauga. Luka 8:16-18 fokuapina.

8.2. Mateo 7:24-27 alogai Iesu ikifa auga ke kafo'o auga fou fou'i ala eifa oma auga fokuapina.


Poster¹ “Ega aisama oi iifa ko'a auga alogo.

Ke Iifa Ko'a ega'ina oi kapa'ina papagai kala'ofi koa lomia
epatipulanio auga papagai agepapealaiso .” Ioane 8:32


Kristiano Laq!



Kristiano Mamaga




Kristiano Kapula



2 Tesalonika 2:9-12

Pifoge kapa'i (Pako'a Pifoge'i)


P I'a ega'ina kapa'i kegopei'a




Ko'a

Kapa Ma'oai papa'iai apealai

Gagao alo'aisai eka



Ioane 10:10



Lesson 2: DEO AUGA AMA'A FELO KOA I'OPOGA ANI'A EANI

Opola akaiki'a ipauma auga: Deo auga ama'a koa e'imai'a. Ega'ina falogo auga kapa akaiki'a ipauma. Malele i'ina auga Deo isa gauga ee'ai gamia eoma guakaega epa'aua auga i'a epakinai'a. Ke anina eani ama'a papiau aumauni au'i isafa i'a ee'aisai felo mo fekepakinai'a faisa falogo eoma. I'a ama'a au'i Ama'a Deo ala koa auga fekepakinai'a falogo. Kai ama'a papiau aumauni au'i Deo fouga opola'i apala'i akepeni'a agekaina. Ega aisama i'a Deo Ama'a auga ega laomai opaina ko'a auga oko ipauma afalalogo. I'a Deo fouga pako'a pifoge'i keifani'i auga lesson 1 alogai fouga aifania efua. I'a opola apala'i Deo eegai aoge'i au'i faafi lai'i opola felo'i faafi'i Deo eegai faoge.

1. Deo Ama auga alo ko'a ipaumagai ani'a eani alogaina. (Poster 2a)

1 Ioane 3:1 fokuapina

*Note: Puka i'inagai gua'a fopa ♥ ekae auga kapa i'oi'i auni'i fou'i eifania. Poster 2a alogai gua'a fopa ♥ auga Deo ke papiau fou ani'i faani auga eifania. Ke Poster 9a ke 9b fou auga gua'a fopa ♥ auga papiau gua alo fouga eifania (*a'e'a, inae'a, gua'a alo.)*

2. Ama ega pinauga auga i'ina: Ama'a Deo ala koa auga gauga fepakina'i ke fepamaleleni'i.

Efesus 6:4; [1 Tesalonika 2:10-12; Deuteronomy 6:4-7] fokuapini'i.

3. Ama'a o ina'a kapa apala'i afekepakinai'a afakapa'i.

I'a Kristiano amia aisama, afaopolaga Deo auga i'a ama'a o ina'a koa afaoma. A'ina mo alogai auga i'a afaopolaga Deo auga papiau isapu keafia au'i koa i'opo'i afaoma. I'ina auga opola felo laa'i. Ega puo i'a Deo falogoaina a'a opola ega'ina au'i fepaapa opaini'i. Ega aisama i'a Deo agalogo felo. Ke isa kaisau ipauma auga agapulaisa agalogo.

3.1. Ama gua ekupu auga: Ama iina koa auga i'a aopolaga isa i'a ee'aisai aufa kina alo aegama aoma.

3.2. Ama kapa ma'oai gauga epeni'i auga: i'a kapa isa'i ipapinaugania logo'i alalogo koa mo ganinagai epeni'a. Ega koa ekapa ega koa i'a kapa ma'oai ani'i aani au'i faafi'i paisa auga opolaga aafia.

3.3. Ama gauga ee'ai laa'i auga: aopolaga isa aufa kina pinauga mo ekapakapa aefuafua aoma. Isa i'a a'a meau kai'iae aekai o kapa'ina anina aani auga isafa kainai aekai.

3.4. Ama gauga felo'i ipauma'i fekemia eoma auga: Kapa ma'oai agakapa'i ganinagai isa alo afalapapagama.

4. I'a opola apala Deo fouga eegai aogeisa koa aisama, opola felo'i faafi'i opola apala'i ega'ina afu'i fekekaina. Deo ega iifa agamaleleaina aisama, opola felo'i Deo eegai opola apala'i aafi'i au'i afu'i akekaina. (Poster 2b)

4.1. Luka 15 alogai Iesu Deo ega agofa'a fouga epamalele. Iesu isonionio oiso epenii'a ega koa Deo ega agofa'a ala koa auga gaifa maenia eoma. Deo ega agofa'a auga Deo ega laomai ala koa auga

epakinai'a. Luka 15:11-32 Iesu isonioni aga'o eifania. I'ina isonionina Deo ega laomai ala koa auga epakinai'a.

- Isa alo ko'agai i'a ani'a eani alogaina.
- A'a apala ga'ageaini'i eoma.
- Isa i'a e'imai'a.
- I'a a'a apala apokiaini'i ke aifafou'i aisama isa alo egama alogaina.
- Isa i'a afae'age'age aini'a.
- Isa i'a eisa guapini'a ke gua'a eania.

4.2. Roma 8:15 alogai i'a isa faifaga: “**Abba**” Ama'a faoma eoma. (Abba auga Amaugai fouda eifania.)

5. Papiau kapa aun'i'i kekapa'i. Luka 15:11-32 fokuapina ke emi la'afou e'ele'iai pa'ani i'ina afa'i fopamue'i.

Luka 15:11-32 alogai o'oe eke auga emue emai aisama, laomai aun'i'i kemia aisa'i. Ama ega laomai ekapaisa. Ke o'oe fa'aniauga auga ega laomai i'oina ekapaisa.

5.1. Verse i'ina'i auga ama felo ega laomai auga epakinai'a. Pau pa'ani i'ina afa'i amooge:

- Imoi ama'i ega laomai ala koa?
- Ke kapa'ina ekapaisa?

5.2. Imoi fa'aniauga ama kapa'ina ekapaisa eisa aisama, kapa'ina ekapaisa auga fouda amoifania.

- Imoi fa'aniauga ega laomai ala koa?
- Ke kapa'ina ekapaisa?

5.3. Deo opolaga aisama ala opola oma auga amoifania:

- Deo gua ekupu ma?
- Deo egafegafe alogaina ma?
- Deo aaka ipaumagai ma?
- Deo anina eani i'a felo'a ipauma'a famia eoma ma?

5.4. Luka 15 alogai Iesu “ama gauga anina ala eani oma” fouda eifania auga amoisa. “Ama gauga anina eani auga” i'oina, Deo i'a ani'a ala eani oma aopolaga auga fou i'opoga mo ma? Auni'i epo'iai i'oi'i koa aisama, kina maaga foafia LUKA 15 fofouga fokuapina pugu. Ega aisama Iesu kapa puo i'ina isonioni'i eifani'i auga agoisa agologo.

6. Deo auga ama'a felo koa ani'a eani.

6.1. **Deo i'a ekinani'a.** 1 Peto 2:9 eifa “Oi auga papiau Deo ekinanimi aumi...”

6.2. **Deo i'a isa gaugai epalaoi'a.** Roma 8:15-17 alogai eifa Deo Kristiano papiau'i eafii'i gaugai epalao'i eoma. Ega puo Kristiano papiau'i auga kapa felo'i Deo eegai akeafi'i gome isa Deo gauga.

6.3. **Deo papiau fou ani'i faani keagaga aga'o auga paikifa.** Hibru 12:5-11 eifa i'a a'a agu alogai faagu mo felao paisa. Agu fe'inoka ma ganinagai i'a gamuga mo faopo faagu paisa felao. I'a ega'ina auga paikifa koa auga faopolaga gome Deo paikifa gauga maguae'i ke papie'i ko'a'i ma'oai faaga'iai epapinaugania.

6.4. **Deo i'a eisa'a.** Psalm 139:13-16 eifa: “Deo, oi lau inau gua alogai lopaukisau...” Hibru 4:13 fokuapina.

- 6.5. Deo kaisau ifo'i ii'i akeoge afaekaina au'i e'ima'i.** Deo auga papiau kapa'i ama'i ee'i laa'i au'i ama'i emia. Ke papie akafa'i kemae au'i epalagaini'i..." Psalm 68:5)
- 6.6. Deo i'a ae'agegeaini'a.** "[Deo einaka], 'Papie gauga u'uai auga age'agege aina pagu? Ke isa imoi isa faaga alogai epealai emai auga anina afaeani pagu? E, imoi ina'i iina au'i feke'agege ma kai, lau auga oi afala'age'age aimi.'" (Aisaea 49:15)
- 6.7. Deo oi emi agu faugai opola aga'o epaapa umania ekae.** "Lau oi faumiai kapa felo'i ma'o makapa laoma..." (Jeremiah 29:11)


Nini'ani aga'o ekae faifania: 'Papiau i'ina puka kepapua ega koa aufalao aga'o o la'afou e'ele aga'o malele ma'o fekeafia kainai. Ega puo puka alogai malele isa'i kekae au'i malele i'ina alogai fou'i afalaifani'i. Ke Deo ega iifa puka chapter nambaga ke verse nambaga fou fagapu [] iina koa alogai ekae auga oi ifomi foisa fomalele. Ega'ina au'i inae malele alogai afalapamalele Kaisau Deo ega iifa iina'i au'i akemaleleinai'i au'i kapa'ina kemalele aina auga oko akelogo felo. Pamalele laagai i'ina auga isa pakapula agepeni'i. Ke Deo ega iifa la'afouai ikuapina foloumaka. Paulo Timoti epainia einaka, "**Deo ega iifa papiau maa'iai fokuapi akaiki'a. Fopamaleleni'i ega koa fekelogo ke Kristo ega iifa kainai fekepea.**" (1 Timoti 4:13b)

Afu isa'iai dot (...) oiso iina koa'i agoisa'i. Ega'ina auga verse* fofouga egae ipapua aemia auga fouga eifania.

Au aga'o felo gauga anina eani alogaina koa i'opoga Deo


i'a ani'a ega eani oma.

1 Ioane 3:1
Efesus 6:4



Ama ega pinauga auga i'ina:
Ama'a Deo ala koa auga gauga
fepakina'i ke fepamaleleni'i.

"Abba" Amamai



~ Isa alo ko'agai i'a ani'a eani alogaina.

~ Isa anina eani a'a apala ga'agege aini'i eoma.

~ Isa i'a e'imai'a.

~ I'a a'a apala apokiaini'i ke
aifafou'i aisama isa alo egama
alogaina

~ Isa i'a
afae'age'ageaini'a.

~ Isa i'a eisa guapini'a
ke gua'a eania.

Luka 15:11-32

1 Peto 2:9

Roma 8:15-17

Lesson 3: Deo auga ala koa i'opoga

Opola akaiki'a ipauma auga: Pamalele i'ina alogai Deo ala koa auga agaisa. I'a Deo ega iifa pukagai Deo fouga ala eifa oma auga agaisa. Isa ega ina aga'o laa'i ke ega fua isafa aga'o laa'i. Isa kapa ma'oai epagama'i. Isa ega isapuai kapa ma'oai e'ima'i. Isa kapa ma'oai elogo afe'ai. Deo afu ma'oai. Kai aga'o isa ageisa afaekaina. Deo papiau eguakaeaini'i. I'ina laagai, malele i'ina alogai Deo ega iifa pukagai nini'ani ko'aga aga'o Deo fouga epamaleleni'a. Deo auga aga'omo, kai au'iai au'i oiso: Ama, Gauga, Spiritu Lolofaga. Pilitani malagai i'a ega'ina auga aifaga Trinity aoma. Iifa ko'a i'ina auga iifa akaiki'a ipauma. La'afou ma'o iifa ko'a i'ina akepako'ania au'i, Deo fouga opola pifoge'i papiau kepamaleleni'i.

1. Deo ega ina ke ega fua aga'o laa'i. (Poster 3a)

Deo eague aoniamo. Ega'ina auga isa ega ina laa'i ke ega fua isafa laa'i.

Roma 16:26; 1 Timoti 1:17; [Psalm 90:2-6; Psalm 93:2] fokuapini'i.

2. Deo kapa ma'oai epagama'i. Papiau aga'o aeoge Deo aepagama.

Kolose 1:15-16; [Ioane 1:1-3; Genesis 1:1]

3. Kapa ma'oai isa ima isapuga papagai; Isa kapa ma'oai agekapa afe'aini'i agekaina.

“Abram inipoga 99 aisama, Lopia isa agogai eapafoki. Lopia einaka, ‘Lau Deo kapa ma'oai alakapa'i agekaina au...’” (Genesis 17:1)

Roma 1:20; Mateo 19:26 fokuapini'i.

• Testamento mamaga alogai kapa isa'i kemia au'i faisa'i famalele:

Luka 8:22-25; Luka 11:14-23; Luka 5:17-26 fokuapini'i.

• Testamento ufaina alogai kapa isa'i kemia au'i faisa'i famalele:

Josua: Josua 10:12-13.

Hezekiah: 2 Kings 20:9-11.

Moses: Exodus 14:21-31.

4. Deo kapa ma'oai elogo afe'ai. Isa kapa ma'oai eisa'i. Kapa ma'oai falogo auga isa elogo afe'ai.

Roma 11:33-34; Hibru 4:13; [1 Korinto 1:25; Psalm 139:1-4]

5. Deo afu ma'oai. Kina maaga ma'oai alo'iai isa afu ma'oai alo'iai eague. Deo amu ma'oai eafi guguaini'i kekae.

Acts 7:49-50; Acts 17:22-27; Kolose 1:15-17; [Psalm 139:7-12; Jeremiah 23:23-24] fokuapini'i.

• Testamento ufainagai kapa'ina kemia auga faisa'i famalele:

Jona: Jona 1:3; Jona 2:1-2a.

6. Kai aga'o Deo aeisa. Deo auga Auni.

Ioane 6:46; Ioane 1:18; [Ioane 4:24]

7. **Deo papiau guakae'i epa'aua. Isa oi ekefa'amu gamia eoma.**

Ioane 15:15; Kalatia 4:4-7

8. **Deo au'iai au'i oiso kai Deoai aga'omo.** (Poster 3b)

Deo ega iifa pukagai Deo fouda eifa auga Deo aga'omo kai au'iai au'i oiso eoma. Isa au'i oiso auga Ama, Gauga, ke Spiritu Lolofaga. Deo ega iifa puka fofouga alogai iifa ko'a i'ina fouda kepapua ekae. Aufa kina Iesu Ama fouda eifania alogai iifa ko'a ega'ina auga eifania aefua. Hibru 1:5-9 alogai Deo Ama auga Gauga fouda eifania einaka: “*O Deo oi emu aguagu afuga auga, ageka aoniamo...*” (Hibru 1:8). Inae Deo Ama auga Iesu eifaga Deo eoma. Deo kapa'ina eifania auga ko'a mo. I'ina auga kapa akaiki'a ipauma. La'afou ma'o au'i opola pifoge'i keafi'i Deo au'iai au'i oiso auga fouda kepamalelenia. Ega kekapa oma, Kristiano pako'aga kepua'afuga.

Kapa aga'o agaaffi'opo: Au gagamuga, aga ke gagauga fou. Isa kapa ma'oai au'i oiso kai auga aga'omo. Isa gagauga mo gamia koa aisama, isa au fofouga faemia. Ke aga mo gamia koa aisama, au fofouga faemia. Ke gagamuga mo aisama, isa au fofouga afaemia. Au fofouga gamia aoma aisama, isa kapa oiso kai'alao feafia: gagamuga, aga ke gagauga fou. Isa kapa oiso kai au aga'omo.

8.1. Testamento ufaina alogai Deoai au'i oiso fouda keifa maenia auga. (nini'ani papa'iai laini ila'a emia auga ma'o fouda eifania: note the underlined words are plural):

- “O Israel; ainamu mopaaua. 1: *Lopia (Jehovah) a'a Deo (Elohim) *auga aga'omo* *Lopia (Jehovah).” (Deuteronomy 6:4)
- “Egae kai Deo einaka, ‘Papiau aumauni i'a iisa'a i'opoga mo amapagama'i, i'a koa kegamia.” (Genesis 1:26)
- “Ke Lopia Deo einaka, ‘Papiau aumauni pau i'a koa emia, felo apala fou elogo.’ ” (Genesis 3:22)
- “Omai amaake alao isa mala'i amaaauoka ega koa aga'o aga'o kapa'ina keifani'i au'i oko afakelogo.” (Genesis 11:7)
- “Egae kai lau LOPIA aina iina eifa oma a'o lalogonia, “Lau kaisau alaulaisa? Ke kaisau i'a fau'aisai agelao?” ” (Aisaea 6:8)

8.2. Testamento mamaga alogai Deo au'iai au'i oiso fouda keifania auga:

8.2.1. Mateo 28:19 alogai Iesu einaka: “Olao papiau lau e'u imoi opamia'i, ke Ama, Gauga ke Spiritu Lolofaga aka'iai baptismo openi'i, ke fopamaleleni'i lau kapa ma'oai maamiai laifa kapulania auga kai'iai fekepea.”

8.2.2. Iesu ega imoi epaini'i baptism:

- **Ama**
- **Gauga**
- **ke Spiritu Lolofaga akagai fekeipeni** eoma. (Mateo 28:19)

8.2.3. Aisaea 48:11 alogai Deo iina eifa oma auga Mateo 28:19 fou fooge opo'i foisa: Deo einaka: “...Papiau lau afakepalopianiau auga anina alaani. Lau e'u auafagai deo i'oina aga'o fou

afala'ea," eoma.

Palopia Deo apuga auga kai aga'o apuga afaemia. Iesu baptismo Ama, Gauga, Spiritu Lolofaga akagai fapipeni auga fouga eifania. I'ina au'i Deo au'iai au'i oiso auga fouga eifania. Nini'ani i'ina "akagai" auga papiau ega'ina ega isapu ke ega laomai ala koa auga fouga eifania. Iesu pamalele i'ina Deo faepalopiania koa aisama, i'ina pamalelega faepipeni. Ama, Gauga ke Spiritu Lolofaga fou Deo laa'i koa aisama, i'ina pamalelega Deo faepalopiania.


8.2.4. Iesu baptismo eafia alogai Ama ke Spiritu Lolofaga fou egae. Isa au'i oiso egae kemia.

Mateo 3:16-17

8.2.5. Ioane 13-14 alogai Iesu Deoai au'i oiso auga fouga eifania.

- Iesu eifa isa ekailai elao eoma. Egae kai eifa ega imoi au'i pau isa muninai afakelao eoma. Ioane 13:36.
- Filip said: "Ama kaisau auga mopakinaimai" eoma. Ke Iesu einaka: "oi lau oisau koa aisama, Ama oisa," eoma. Ioane 14:8-9
- Iesu einaka: "Lau Amau alagoina, Isa Pipalagai Auga ageulaisa agemai." Ioane 14:16-17
- Iesu isa epaini'i eifa pipalagai auga ega'ina auga Spiritu Lolofaga eoma. "Pipalagai auga, Spiritu Lolofaga, lau akauai Amau ageulaisa agefai..." Ioane 14: 26
- Iesu isa muninai kepea au'i epaini'i einaka, "...lai [Iesu ke Ama fou] agamai isa eegai ke isa eegai agapagua," eoma. Ioane 14: 23

Mamagai mo i'ina kapa'i kapa'ina keifania auga oko afolologo. Ama, Gauga, Spiritu Lolofaga fou aua aka'i kai Deoai auga aga'omo. Spiritu Lolofaga emai Kristiano papiauga alogai eagu aisama, Deoai au'i oiso kemai ega'ina papiauga alogai keagu. Ioane 13 ke 14 alogai Iesu ega'ina fouga eifania.



8.2.6. Deoai au'i oiso auga keaga oisogai kemai aga'omo kemia:


- E'i pinauga kapa'ina (Purpose)
- E'i isapu aga'omo
- Papiau ani'i keani

1 Korinto 1:18, 24-25.

Deo Auga Ala Koa I'opoga

1.


Roma 16:26



Deo ega "ina" ke ega "fua" aga'o laa'i.

2.

Kolose 1:15-16



Deo kapa ma'oai epagama'i.
Papiau aga'o aeoge Deo aepagama.

3.


Roma 1:20



Kapa ma'oai isa ima
isapu papagai; Isa kapa
ma'oai agekapa afe'aini'i
agekaina.

4.

Roma 11: 33-34



Deo kapa ma'oai elogo
afe'ai. Isa kapa ma'oai
eisa'i. Kapa ma'oai falogo
auga isa elogo afe'ai.


5.

Acts 7:49-50
Kolose 1:15-17

Deo afu ma'oai. Kina
maaga ma'oai alogai isa
afu ma'o'ai alo'ai eague.
Deo amu ma'oai eafi
guguaini'i kekae.


6.

Ioane 6:46



Kai aga'o Deo aeisa. Deo auga Auni.


7.

Ioane 15:15
Kalatia 4:4-7

Deo papiau kai'ai ekai. Isa oi
ekefa'amu gamia eoma.

**Deo aga'omo paisa. Deo
aga'omo kai au'iai au'i
oiso.**
**Ama,
Gauga
Spiritu (Lolofaga)**


Deuteronomy 6:4
Genesis 1:26
Ioane 13:36
Ioane 14:8-9
Ioane 14:16-17
Ioane 14:26
Ioane 14:23



**Deo Ama, Deo Gauga, Deo Spiritu
Lolofaga au'i oiso kai aga'omo**

kemia auga keaga'i oiso:

- 1. E'i pinauga kapa'ina
(Purpose)**
- 2. E'i isapu aga'omo (Power)**
- 3. Papiau ani'i keani (Love)**



1 Korinto 1:18, 24-25

Lesson 4: DEO EGA LAOMAI ALA KOA

Opola akaiki'a ipauma auga: Testamento mamaga eifa Kristiano au'i auga Deo gauga eoma. Ke gauga au'i auga Ama'i koa fekemia. Lesson 3 alogai Deo ega laomai ala koa auga aifania. I'a Deo ega laomai ega'ina ma'o'iai mo agaafi'i apu'a akemia afaekaina. (Deo papiau isa'i fou epo'iai felo ekae koa i'opoga, i'a isafa papiau fou epo'aisai felo ekae). Ega puo i'a ala agaoma Ama'a ufai eague auga koa agamia? I'a a'a laomaisai auga fauki a'a laomai Deo koa ega laomai femia felaoaina.

1. Deo papiau ma'oai ani'i eani.

Deo kapa ma'oai ekapa'i alogai i'a ani'a eani auga epakinai'a.

1 Ioane 4:9-10; [Ioane 3:16-17] fokuapini'i.

1.1. Papiau isa'i ani'i loani koa aisama, isa mo ee'iai kapa felo'i ipauma'i gamia alooma.

Filipi 2:3-8, [1 Korinto 13:4-7] fokuapini'i.

- **Deoai au'i oiso auga papiau ani'i keani auga aua mo apu'i kekapo kepakina.**
- **Ama:** Ioane 3:16; [2 Korinto 13:14; 1 Ioane 2:15] fokuapini'i
- **Iesu:** Ioane 10:11; [Ioane 15:9; Efesus 3:17b-19; Roma 8:35-39] fokuapini'i
- ***Spiritu Lolofaga:** Roma 5:5; [Roma 15:30; Kalatia 5:22] fokuapini'i.

2. Papiau Deo kapa'ina ekapa auga fekeisa kainai mo fekepakaisa ke papiau ani'i fekeani auga laoga maina fekekinaga.

Efesus 5:1-2; 1 Ioane 4:16-20; [1 Korinto 13; 1 Korinto 16:13-14] fokuapini'i.

3. Deo i'a ani'a ala eani oma auga epakinai'a

3.1. Deo ega laomai felo ipauma au'i

Deo guagai ani'a eani auga alogai isa ega laomai felo'i ipauma'i au'i kemai.

3.1.1. Deo auga ko'a mo: Isa kapa'ina ala keka oma auga i'opoga mo eifania.

Ioane 14:16-17; [Ioane 1:14; Ioane 8:42-46; Psalm 89:34] fokuapini'i.

3.1.2. Deo eikifa. Isa i'a ani'a eani auga laoga mainai ega ikifa epapinaugania.

James 3:17; [Mako 6:2; 1 Korinto 2:7-8; Jeremiah 51:15] fokuapini'i.

3.1.3. Deo Alo Opaina: Isa kapa'ina felo ke opaina auga mo ekapa.


Hibru 1:8-9; 2 Peto 3:13; [2 Tesalonika 1:4-8; Roma 2:5-6; Deuteronomy 32:4] fokuapini'i.

3.1.4. Deo guani alo epogu: Isa kaisau apala kekapo auga afa aepeni'i kai ee'iai felo mo ekapa.

Efesus 2:4-5; [Titus 3:4-5; James 5:11; Psalm 86:5] fokuapini'i.

3.1.5. Deo opo i'a ee'aisai i'oina aepamia: I'a a'a afia'ama auga isa mo eegai.

James 1:17; 2 Timoti 2:13; [1 Tesalonika 5:23-24; 1 Korinto 1:9; Aisaea 49:14-16] fokuapini'i.



4. I'a Deo iisa mo fa'opo.

Efesus 5:1 epaini'a i'a Deo iisa mo fa'opo eoma.

4.1. Deo afu ma'oai eague.

Amoopлага. I'a Deo iisa ega aga'opo oma agekaina ma? Laa'i afaekaina.

4.2. Deo kapa ma'oai elogo.

I'a kapa ma'oai agalogo agekaina ma auga amoopolaga. Laa'i afaekaina.

4.3. Kai i'a Deo iisa mo fa'opo paisa.

I'a Efesus 5:1 ala agaoma kainai mo agapea auga amoopolaga. I'a Deo ala koa auga iisa aga'opo afaekaina kai Deo ega laomai auga iisa aga'opo agekaina.

5. Deo papiau ani'i eani 1 Ioane 4:7-8; Roma 5:8; Efesus 3:16-20

Deo papiau ani'i eani auga kapula koa isa epapea. Deo ega laomai ma'oai epo'iai papiau ani'i eani alogaina laoga maina auga isa ega laomai ma'oai epo'iai ipuainagai ipauma ekae. Deo ega lolofa auga Isa ega ikifa, guani ke ega felo ipauma auga fou kekaifou. Isa ega felo ipauma auga isa kai aga'o i'oina afaekinaga pugu ke isa ko'a ipauma mo ekapa. Deo ega laomai i'ina ma'oai kepinauga fou gouga auga Deo auga efelo mo efua auga fouga eifania. Deo ega guakae auga isa au papie fou epo'iai laomai felo feka eoma. Deo iina koa gamia eoma gome isa papiau ani'i eani. Kai meau aga'omo ekae. Deo auga efelo mo efua kai papiau auga akefelo laa'i. Deo elolofa auga ala ageoma papiau laomai apala kekapa'i au'i fou epo'iai felo agemia ageka?

Deo papiau ani'i eani ke Isa elolofa. Isa ega guani ke ko'a isa alo opaina auga auni'i kai'alao kapa akaiki'a'i ipauma'i. Deo i'a kapa apala'i akapa'i au'i e'agegeaini'i. Isa ega ekapa oma gome ega felo ipauma logo isa ega laomai fou kepinauga aga'omo. Deo ega logo felo ke ega laomai fofouga kepinauga aga'omo gome isa elolofa ke efelo mo efua. I'ina malelega agelao alogai Deo i'a a'a apala ala e'agegeai oma'i auga afa agaifania pugu.

Deo auga elolofa. Deo ega iifa pukagai eifa Deo auga elolofa eoma... I'ina auga Deo alo elolofa apua auga lalauga epakinai'a.

1 Ioane 1:5 fokuapina.

Alo lolofa auga Deo ke papiau fou ani'i aani auga. Deo papiau fou ani'i ega aani oma auga efelo apua. Deo ega alo lolofa, ikifa ke papiau ani'i eani auga ma'oai kemai kekaifou aga'omo. James 3:17 fokuapina.

5.1. Alo lolofa auga oi kapa ma'oai epo'iai keafī laiso i'oimu lomia ifomu mo lokae auga koa. Oi i'oimu lomia auga oi agofa'ai i'oimu ipaumamu.

Revelation 21:1-2, 22-23, 27; [1 Korinto 5:9-12] fokuapini'i.

5.2. Alo lolofa auga *aiofuga ke emalomalolo apua.

Mateo 17:1-7; [Efesus 1:4; Psalm 24:3-4] fokuapini'i.

5.3. Deo i'a alo lolofa au'a famia eoma. Deo elolofa. Isa anina eani i'a isa koa amamia eoma.

1 Peto 1:14-16; Hibru 12:14 fokuapini'i.

5.4. Deo eifa ko'ania i'a alo'aisai alo lolofa agepa'uegenia eoma.

1 Tesalonika 5:23-24 fokuapina.

5.5. I'a Deo fou agapinauga aga'omo kapa i'oina agakapa agekaina.

Filipi 2:12-13; [Roma 8:28-29] fokuapini'i.

5.6. Iesu i'ina auga eifaga apinauga fou eoma:

Mateo 11:28-30 fokuapina. Iesu eifa, fou iina agapinauga fou oma aisama pinauga agemame'a. Iesu isa muninai apea auga pinauga e'eisa. Ke meau ga'ilikae agooma aisama, oi ke Iesu fou kaimialao meau ega'ina fola'a afu aga'omo folaoaina.

Deo Elolofa

1 Ioane 1:5

i'a ee'aisai i'olina aepamia.

Deo opo i'a ee'aisai i'olina aepamia.

James 1:17; 2 Timoti 2:13

Deo auga ko'a mo:

*Isa kapa'ina ala keka oma auga
i'opoga no eifania.*

Ioane 14:16-17

*Deo Eikifa:
Isa i'a ani'a eani auga
laoga mainai ega ikifa
epapinaugania.*

James 3:17

Deo Alo Opaina:

*Isa kapa'ina felo ke
opaina auga mo ekapa.*

Efesus 2:4-5

Hibru 1: 8-9

← Deo papiau ke kapa ma'oai 1 Ioane 4:7-8
ani'i eani. Roma 5:8

Efesus 3:16-20

Lesson 5: *ALA FAOMA DEO EKEFA'A FELO FAMIA*

Opola akaiki'a ipauma auga: I'a kina maaga faafia Deo fou famia ega koa i'a isa ekefa'a felo'a ipauma'a agamia. Aufalao au aga'o fou epo'iai felo auga ega euki oma. I'a famegamega ke Deo ega iifa famaleleaina. I'a famegamega ke Kristiano papiau'i isa'i fou famia. Malele i'ina alogai i'a ala faoma Deo ekefa'a felo ipauma famia auga agamaleleaina.

1. Ega'ina kapa puogai Deo i'a epagamai'a: I'a isa ekefa'a famia eoma.

Iesu ifo Deo fou epo'iai felo ipauma auga ke Deo eegai ipauma auga fougai eifania.

Ioane 12:44-45; Ioane 10:30; [Mako 1:35; Mako 6:46] fokuapini'i.

1.1. Deo Ama auga Iesu isa fou epo'iai kainagai ipauma auga fougai eifania.

Mateo 3:16-17; [Mateo 17:1-6; Ioane 12:27-28; Luka 3:21-22] fokuapini'i.

1.2. Deo anina eani papiau isa ekefa'a fekemia eoma.

Ioane 15:13-15; Mateo 11:19; [James 2:23; Exodus 33:11] fokuapini'i.

1.3. Maria Marta auni'i fou'i fokuapina. Isa auni'i auga Iesu ekefa'a au'i:

Luka 10:38-42; [Ioane 11:14-15, 34-36] fokuapini'i.

1.4. Iesu Ega Agu: Iesu ega agu aisa aisama isa kapa puo inae eagu auga aisa. Isa Ama kapa'ina anina eani gakapa eoma auga ekapaisa. Isa ega ekapa oma gome Iesu Ama elogonia ke epako'ania.

Ioane 5:19, 30; Ioane 8:28; [Ioane 10:17-18; Ioane 12:49; Ioane 14:10; Mako 1:35-38] fokuapini'i.

2. Kapa i'ina'i i'a Deo ekefa'a felo fekepamiai'a au'i. (Poster 5a)

2.1. I'a amegamega aisama Deo anini'ani penia. Mateo 6:5-13

2.2. I'a Deo kapa'ina eifania auga aina alogo. Ioane 10:27

2.3. Deo ega iifa amaleleaina aisama. I'ina auga keaga kapula ipauma Deo enini'ani peni'a keagaga. Filipi 4:8-9; 2 Timoti 3:16-17; [Kolose 3:1-3,16-17] fokuapini'i

2.4. Deo aauafagaina aisama. 1 Tesalonika 5:16-22; Mateo 12:7

3. I'a amegamega aisama Deo anini'ani penia. (Poster 5b)

3.1. Iesu megamega fougai epamalelenia einaka:

Oi papiau ee'iai auafagai amoafia mo puogai folomegamega eoma.

Mateo 6: 5-6 fokuapina.

- Ke omegamega aisama nini'ani kapa aga'o afakepagama nini'ani'i foloifani'i eoma.

Mateo 6: 7-8 fokuapina.

3.2. Iesu eifa i'a a'a megamega iina faifa oma eoma:

Mateo 6: 9-13 fokuapina.

1) Deo tenkiu fopenia ke foifagaina. (*verse 9)

2) Fopinoi ega koa Deo felo eguakae aina auga feikapa. (*verse 10)

3) Kapa'ina pau anina oani auga Deo fogoina. (*verse 11)

4) Deo fagoina a'a apala fe'agegeaini'i. Ke papiau kapa'i alo'i apakiekie au'i fagoini'i a'a apala

feke'agege aini'i. (*verse 12)

5) Oi emi Kristiano agugai kapa'ina anina oani auga Deo fogoina fepalagainimi. (*verse 13)

3.3. Aa'a aki'a fou epo'aisai kapa akaiki'a ipauma auga laomai ko'a ipauma auga (honest). Megameaga alogai laomai i'ina auga kapa akaiki'a ipauma. I'ina auga Davide Testament Ufaina alogai megamega eifania auga:

“Lau nini'ani aga'o alaifania koa kai, *LOPIA oi ma'oai lologo afe'ai. Oi lau loai lofeisau. Oi lau muniuai. Oi lau agouai. Oi imamu lau laauai loogeaua. Oi lau lologo feloisau kainai laopofua. Ega'ina auga lau alalogi afe'ai afaekaina. Lau ala alalao oi eemuai alapiau koko agekaina? Lau fa'agau ufa falao koa aisama, oi egae. Lau la falao koa aisama oi egae isafa. Ke lau falao kina e'agau o kina eake afugai koa aisama, oi imamuai lau alofiau alofaiseiniau eemuai. Ke faifa fainaka: lau lapako'ania umina lau agepai'ofakeisau faoma uminagai fapea ganinagai, umina ke eaea fou oi eemuai auga i'opo'i mo!”

“O Deo mogagainiau ke alou mologo. Mo'opoisau ke opou kepinipini alogai au'i mologo. Kapa aga'o lau alouai oi epalifuso koa mopakinaisau. Ke mopapeaisau agu pagai keagagai mapea laoma.” (Psalm 139:4-12, 23-24)

4. Deo i'a ala enini'ani peni oomai'a: (Poster 5c)

I'a Deo ekefa'a kainai i'a isa fou anini'ani ke aina alogo. Isa i'a ekefa'a'a koa aisama, ega agakapa aoma agekaina.

Ioane 10:27 fokuapina.

I'ina auga Deo fenini'ani peni'a keaga'i isa'i:

1) Deo ega iifa pukagai ega iifai enini'ani peni'a. Deo keaga kapula i'inagai enini'ani peni'a.

2 Timoti 3:16-17 fokuapina.

“Oi emu iifa auga lau ifeu lanepaga ke e'u peapea afuga eaea.” (Psalm 119:105)

2) Ikifa au'i Deo anina keani au'i fopa'ani peni'i. I'ina papiau'i akepalagaini'a agekaina. Ega'ina papiau'i auga Deo anina keani au'i ke Deo ekefa'a felo'i au'i: Acts 8:34-35

3) Deo i'a kapa'ina aopolani'i au'i faaga'i ai agepapeai'a. Acts 19:21

4) Kapa'ina i'a a'a agu alogai kemia au'i. Kina isa'iai Deo kapa'ina faaga'aisai kemia au'i epapinaugani'i enini'ani peni'a. Acts 20:2-3; 1 Korinto 16:8-9

5) Kapa'ina oko'i agaifa maeni'i afaekaina au'i. Ega'ina auga agelo fekenini'ani peni'a auga. Deo nipiai agenini'ani peni'a agekaina. O i'a mino''aisai laulau agaisa'i. I'ina auga laulau aisa. Deo kapa isa'i agekapa'i akemia agekaina. I'a ega'ina oko'i agaifa maeni'i afaekaina. Kai ega'ina kapa'i kemia auga Deo i'a ganini'ani peni'a eoma gouga epakinai'a. Pau Deo ega iifa pukagai kapa isa'i kemia au'i agaisa'i:

Luka 2:8-11: Agelo Kristo ega mauni fougha keifania.

Acts 5:18-20: Agelo apostolo tipula e'agai epapealai'i.

Acts 16:9-10: Paulo laulau eisa.

Acts 16:25-30: Deo pinauga gea'i ekapai'i Paulo Silas auni'i tipulai epapealai'i.

6) Gagao alo'aisai ekae. Kapa aga'o eka felo aisama oi guamu alogai gamuga loopo ke lologo. Deo oi gagao agepenimi alomiai ageka. 2 Korinto 2:12-13; Filipi 4:6-7 fokuapini'i.

7) Ala koa Deo ko'a aina lologo felo auga fouga:

Kapa'ina a'o alogo auga fa'opo. Kapa ma'oai Deo eifania auga Deo ega iifa pukagai fou aga'omo akeifania. Kai isa kapa'ina eifania auga Deo ega iifa puka kapa'ina eifania auga i'opoga mo laa'i koa aisama, ega'ina Deo aeifania. Ega'ina auga ko'a ipauma auga fologo. Acts 17:11; James 1:17; [2 Timoti 3:16-17] fokuapini'i.

- Oi laulau aga'o loisa. Laulau ega'ina alogai oi aufalao aga'o fou ofeu loisa. Ega'ina papiauga oi akafamu laa'i. Laulau ega'ina Deo ma eegai emai? Laa'i, 1 Tesalonika 4:3; Efesus 5:3; Jude 1:8 fokuapini'i.
- Oi afoopolaga Deo oi apala eemuai kekapa au'i afa fopenimue'i eoma afooma. Ega'ina auga Deo enini'ani penio ma? Laa'i, Roma 12:17-18, 21 fokuapina.

5. I'a Deo ega iifa amaleleaina ke kapa'ina amaleleaina auga aagu aopolaga. Ega'ina Pilitani malagai keifaga *meditation keoma.

5.1. *Meditation auga kapa'ina: Aufa kina aagu Deo ega iifa kapa eoma auga aopolaga aefuafua.

Kolose 3:1-3, 16-17; Filipi 4:8 fokuapina.

5.2. I'a aagu ala aopola oma:

- *Deo ega Spiritu fogoina iifa ko'a auga sepakinaimi.* Isa fogoina ega koa aufa kina foagu Deo ega iifa foopolaga faefuafua auga guakaega fepenimi. Foagu Deo ega iifa okuapina auga foopolaga faefuafua.
Ioane 16:13; Ioane 5:37-39 fokuapina.
- *Deo ega iifa omaleleaini'i alogai pa'ani i'ina ifomi fopa'ani penimi:*
 1. Deo ega iifa i'ina lakuapina auga Deo fouga kapa lau maauai eifania? (Deo ega iifa kapa'ina eifania auga oko afolologo felo koa aisama, Deo ega iifa lokuapina auga agogai kapa ekae auga isafa fokuapina.)
 2. Kapa aga'o Deo ega iifa i'ina alogai famaleleaina auga ekaega ma? Ke kapa aga'o egae ekae fakapa ma? Ke epainiau kapa aga'o faapa kipo falakapa ma?
 3. Ke pako'a iifaga lau fauai aga'o ekae ma?
 4. Deo ega iifa lau kapa aga'o eegai ainau epalogo ma?

6. Deo Foifagaina ke *foauafagaina

6.1. I'ina kapa puogai i'a Deo aauafagaina: I'a Deo ega mo eoma kainai ke kapa'ina ekapaisa puogai tenkiu apenia. Kolose 3:16; Hibru 12:28 fokuapina.

6.2. I'a ake'aisai mo Deo alaaufagai. I'a ala aagu oma faagagai isafa Deo aauafagaina. Filipi 1:11; Hibru 13:15-16; [1 Korinto 10:31]

6.3. Ke papiau isa'i isafa ee'ai ala akapa oma faagagai Deo aauafagaina isafa. Mateo 5:23-24; Roma 15:5-7

6.4. Deo aauafagaina alogai kapa'ina emia: I'a Deo anina aani ke papiau isafa ani'i aani. Ke Deo anina eani kapa'ina fakapa eoma auga akapa. I'a Deo ega pinauga akapa. Ioane 15:14, 17; Mateo 22:36-40

7. Pau oi kapa'ina agokapa agekaina auga:

7.1. Filipi 4:6-7 fokuapina ke foagu foopola felo alogaina (meditate). Egae kai Deo ega iifa i'ina okuapina alogai maamiai kapa'ina eifania auga fopapua.

7.2. Deo anina oani auga malelega mopapua Deo eega galao.

Iifi aga'o alogai ala agomegamega oma auga fopapua feka kainai fopakaisa. Ke kapa'ina megamega fopa'aua auga Deo fogoina fepalogonimi. Egae kai oopolaga Deo kapa'ina epakinaimi ooma auga megamega fopa'aua. Ke Deo kapa'ina maamiai eifania auga fopapua. Oi aufa kina emu megamega iisa iina koa agemia agekaina: Monday: famili fau'iai fomegamega; Tuesday: ekefa'a fau'iai fomegamega; Wednesday: iifi e'a faugai fomegamega; Thursday: emu country faugai fomegamega; Friday: agofa'a (o ago aga'o) oi guamu eafi opogaina auga faugai fomegamega.

Ioane 15:13-15


Ala faoma Deo ekefa'a felofepi

1 Tesalonika 5:16-22
Mateo 12:7

Mateo 6:5-13
(Poster 5b)

Ioane 10:27
(Poster 5c)


2 Timoti 3:16-17
Filipi 4:8-9



I'a amegamega aisama Deo anini'ani penia.

(Mateo 6:5-13)

1.



**Deo tenkiu
fopenia ke
foifagaina.
(verse 9)**

2.



**Fopinoi ega koa Deo kapa'ina
felo anina eani auga feikapa.
(verse 10)**

3.



**Pau kapa'ina anina
loani
auga Deo fogoina.**

4.



**Deo fagoina a'a
apala
fe'agegeaini'i.
(verse 12)**


5.



**Oi emi
Kristiano
agugai
kapa'ina anina
loani auga Deo
fogoina
fepalagainimi.
(verse 13)**


Deo I'a Ala Enini'ani Peni Oomai'a

1. Deo ega Iifa Pukagai
i'a enini'ani peni'a.




2 Timoti 3:16-17

2. Acts 8:34-35




Ikifa papiau'i Deo
anina keani au'i
fopa'ani peni'i.

3.
Kapa'ina
aopolani'i au'i
Deo
fepalagaini'a
faopolani'i.



Acts 19:21

4.
Ke kapa
ma'oai
a'a aguai
kegama
au'i.



Acts 20:2-3

5.
Amu isa'i
agaifa maeni'i
afakaeina
au'i.

Acts 5:18-20
Acts 16:9-10

6.
Gagao
alomiai
ekae.

2 Korinto 2:12-13
Filipi 4:6-7



I'a kapa'ina a'o'i alologo auga fa'opo'i. Acts

Lesson 6: **DEO I'A EISA FELOI'A KAI EPAGAMAI'A KE KAPA AGA'O FAPAGAMA KAINAI EPAGAMAI'A.**

Opola akaiki'a ipauma auga: Malele i'ina alogai, Deo kapa puo epagamai'a auga fouga agaifania. Ke i'a isa eegai auga kapa aga'o afa akaiki'a auga koa i'opoga auga isafa fouga agaifania. Deo i'a epagamai'a ega koa i'a Isa iisa faafia eoma. I'a au'a papiau aumauni maini'a, mai a'a opola (mind), ke kapa'ina anina aani kapula fakapa aoma auga (will), ke alo'aisai mai gamuga (emotions). Deo ega epagama oomai'a ega koa i'a isa anina faani ke papiau isafa ani'i faani eoma.

1. Deo ega iifa pukagai i'a i'ina aisa:

1.1. Deo opolaga ekae. Isa agofa'a ke kapa ma'oai agofa'ai kekae au'i fou epagama'i: ega'ina auga isa mino ekae ke opolaga isafa ekae.

“E'ina mo kinagai, Deo aagoa ufa fou epagama'i.” (Genesis 1:1)

1.2. Deo auga isa kapa'ina anina eani kapula gakapa eoma auga (will) eegai ekae. Kapa'ina anina aani kapula akapa aoma auga isapu eegai ekae ega koa kapa'ina felo fekapa auga ekapa.

“Ega puo LOPIA einaka, ‘Lau papiau aumauni aagoai lapagama. Kai lau papiau aumauni alaafi'au ipaumania mo. Lau papiau ke a'o fou kai'alao alaafi'au'i...’” (Genesis 6:7)

1.3. Deo isafa alo gamuga kekae.

“LOPIA papiau aumauni aagoai epagama auga alo mafuga epa'au kapulania. Deo alo kiekie epogu.” (Genesis 6:6)

2. Deo agofa'a epagama.

2.1. Deo eifa mo kina, gafa, mi'imi'i, aagoa ke a'u fou epagama'i! Isa eifa mo aisama ega'ina kapa'i epagama'i. Amu ma'oai kegama auga Genesis puka alogai kepapua ekae.

2.2. Deo papiau aumauni epagama.

“Egae kai LOPIA Deo papiau aumauni kakiai epagama. Isa mauni papiau aumauni epeniia. Isa ifo alo mapuga papiau aumauni kuagai eipiuka. Ke papiau aumauni maaga maunina emia.” (Genesis 2:7)

2.3. Deo papie epagama.

“Ega puo LOPIA Deo au epafeu afainia. Ke au efeuega kai LOPIA au mape uniaga aga'o eafilaisa. Egae kai mape uniaga eafilaisa afuga ekupunia pugu. Isa pitioai au faaga ega'ina afuga ekaisapua. Egae kai LOPIA Deo papie epagama. Deo au mape uniaga eafia auga faagagai papie epagama.” (Genesis 2:21-22)

2.4. Deo kapa'ina epagama'i au'i epo'iai au papie fou auga kapa akaiki'a'i ipauma'i. Deo i'a epagamai'a ega koa i'a isa iisa faafia eoma.

“Ega puo Deo papiau aumauni epagama. Isa maguae papie fou epagama'i. Deo isa epagama'i auga Isa koa fekemia eoma.” (Genesis 1:27)

James 3:7-9 fokuapina.

3. Deo au papie fou mai opola'i, kapa'ina anina keani kapula auga fekekapa keoma auga (will) ke mai alo'i gamuga fou epagama'i (emotions):

3.1. Opola (opлага fepapinaugania fekaina) Roma 12:2 fokuapina.

- Agaifa maeinia: *I'a opola'a apapinaugania kapa aga'o aopolaga akapa.*
- I'a kapa mamaga aga'o akapa ekaina.
- Deo i'a kapa aga'o faopolaga fekaina auga kapa epenii'a ega koa i'a famalele fekaina eoma. Egae kai i'a kapa'ina amaleleaina auga papiau isa'i fapamaleleni'i eoma.
- Deo i'a fanini'ani fekaina eoma. I'a mala kupuga ipauma apapinauga papiau isa'i fou anini'ani ekaina.
- Deo eague auga i'a falogo auga ekapaisa. I'a isa falogo auga keagaga epaagalaisa alogo. Roma 1:20-21 fokuapina.

3.2. * Ke kapa'ina anina aani kapula fakapa aoma auga (Will) (isapu ekae kapa'ina felo auga fakinaga fakapa) Mateo 7:12-14 fokuapina.

- Agaifa maeinia: *I'a ifo'a kapa'ina fakapa auga akinaga akapa.*
- Deo i'a alo'a ine epenii'a ega koa fepalagaini'a kapa'ina amakapa aoma auga fakinaga fakapa eoma. Roma 2:15; [Acts 24:16; 1 Korinto 4:4] fokuapini'i.
- I'a kapa'ina fakapa fekaina auga fakinaga ega koa i'a Deo ke papiau fou epo'aisai felo mo feka eoma. 1 Peto 2:15-16; [Mateo 6:33] fokuapini'i.

3.3. Alo'aisai Gamuga Aopo Auga 1 Ioane 4:18 fokuapina.

- Agaifa maeinia: I'a alo'a gamuga ekae kainai, i'a alo'a agegama o agemafu agekaina. *Alogama o alomafu akaiki'a ipauma gamuga agaopo agekaina.* Ke i'a agamani'i ke gua'a agekupu isafa agekaina.

4. I'a kapa'ina fakapa auga ifo'a anina aani kainai akapa.

I'a opola'a, 'will' ke alo'a gamuga fou apapinauga fou'i. Kolose 3:15-16 alogai, "oi guami alogai" auga oi alomi gamuga fouga eifania. Ke 'ikifa' auga oi opolami opapinaugania auga eifania. Ke nini'ani 'pamalele' ke 'aina palogo' auga kapa'ina felo akinaga akapa auga fouga eifania. Ega'ina auga a'a 'will' fouga eifania. Kolose 3:15-16 fokuapina.

4.1. I'a aufalao aga'o anina aani aisama, isa faugai kapa felo ipauma auga mo akinaga aafia apenia. I'a a'a 'will' apapinauga ega'ina akapa. Mateo 22:37-40; Mateo 10:41-42 fokuapini'i.

4.2. Ke i'a opola'a, 'will' ke alo'a gamuga fou kekae kainai Deo akinaga. Kai Deo agaumakalaina isafa agekaina.

4.2.1. I'a Deo agaumakalaina afalaafia. Ioane 12:48; [2 Timoti 4:3-4] fokuapini'i.

4.2.2. Ke i'a Iesu Kristo isafa fapako'ania auga fakinaga fakapa. Roma 3:21-22 fokuapina.

4.3. Deo papiau aga'omo eisa anina aeani: isa au aga'o, papie aga'o o ago aga'o mo mo eisa anina aeani. Ma'oai mo ani'i eani afe'ai mo. Kalatia 3:26-29; [Acts 10:34-35; Acts 17:22-27] fokuapini'i.

5. Deo kapa puo epagamai'a:

5.1. Deo epagamai'a ega koa i'a isa ke papiau isa'i fou ani'i faani eoma.

Mako 12:29-31; [Mateo 22:37-40] fokuapini'i.

5.2. I'a a'a agu alogai kapa aga'o fakapa kainai epagamai'a. Acts 17:24-27 fokuapina.

5.3. Deo eegai auga papiau auga kapa akaiki'a'i ipauma'i. 1 Peto 1:18-19; Ioane 3:16 fokuapini'i.

1 Peto 1 alogai i'a ufu'a apa'a e'i agu felo laa'i auga maa'aisai keifania. Deo i'a ega faagu oma auga anina aeani. Ega puo Deo Iesu eulaisa emai ega koa i'a a'a apala eegai kania'a feagamauga eoma. Iesu i'a a'a apala fau'ai emai. Deo eegai auga i'a ega akaiki'a oma.

5.4. Spiritu Ega Ipeni – Deo i'a aga'o aga'o oko'a i'oina i'oina epagamai'a. Deo Spiritu ega ipeni aga'omo o ma'o Kristiano papiau'i aga'o aga'o epeni'i. I'a ipeni ega'ina oko'i au'i fapapinaugani'i papiau isa'i fapalagaini'i. I'a ega'ina agakapa aisama agauki Kristiano kapula'a ipauma'a agamia. Efesu 1:13; 1 Peto 4:10; [1 Korinto 12:7-11] fokuapini'i.

Deo i'a eisa feloi'a kai epagamai'a ke kapa aga'o fapagama kainai epagamai'a.

Deo i'a epagamai'a ega koa
i'a isa iisagai faafia eoma:

James 3:7-9



1. Opolo

Roma 12:2

2. Kapa aga'o anina


aani kapula auga

Mateo 7:12-14

1 Ioane 4:18

3. Alo'a Gamuga Kainai


3. Alo'a Gamuga Kainai



2. Kapa aga'o anina
aani kapula auga

1. Opolo

Deo kapa
puo i'a
epagamai'a:



Roma 3:21-22

Kalatia 3:26-29

Mako 12:29-31

Acts 17: 24-27

Papiau
aumauni
Deo eegai
auga kapa
akaiki'a'i
ipauma'i.

*Deo i'a epagamai'a ega koa i'a alo'a ko'agai isa anina faani
ke papiau isa'i isafa ani'i faani eoma.*

Lesson 7: SATANI KAISAU KE ALA EPINAUGA OMA

Opola akaiki'a ipauma auga: Malele i'ina auga Satani ala epinauga oma auga fougia eifania. Satani auga kaisau? Isa kapai emai? Isa i'a a'a agu faugai opola apala'i kapa'i ema'a auga? Ke kapa'ina ala ekapa oma opola apala'i ema'a'i auga fekapa fekaina eoma auga fougia agaifania.

1. Satani kaisau ke kapai emai auga fougia: (Poster 7a)

1.1. Deo *Satani epagama. Kai laomai apala kainai *Satani au'onuai afugai e'ualai eake.

"Lau oi maagai fopea agelomu lapamiaiso. Lau oi ega fomia oma laoma isapuga lapenii. Oi lau e'u iku lolofagai loagu. Oi lau e'u isapu eaea fou loisa'i. Oi lapagamaiso kinagai oi ala lofelo oma. Kai oi fiakoa mo lo'ina laomai apala lokapaisa. Oi papiau afu ma'oai keague au'i lopalifu'i ke apala lokapaisa. Ega puo oi mai meagaimu mo e'u ikuai laulaiso lolao. Agelo ma'oai kania'iai aumu, lau oi ufa laulaiso lopealai." (Ezekiel 28:14-16) **Revelation 12:7-9 fokuapina.**

Deo Satani epagama ega koa pinauga afuga akaiki'a feafia ke kala'afi faemia eoma. Satani auga isa epagama auga fakepinauga aga'omo kai ifo mo ega pinauga gakapa eoma. Deo Satani ifo kapa'ina anina eani auga fekapa eoma, kai Satani ega'ina kapa epaeo pagainia kapa apala'i ekapai'i. Ke Deo Adamo Efa fou epagama'i aisama isa laomai apala aga'o ee'iai laa'i. Kai Satani Deo ega iifa eifa pogekia. Adamo Efa auni'i Satani ega pifoge kepako'ania, ke Deo aina kepamafua. Ega koa emia Satani inae aagoai isapu eafia.

***Satani auga 'iina kina' deoga'. 'Iina kina'** auga agofa'a fougia eifania. Ega'ina auga kapa'ina Deo fou keaipagai auga kapa'i Satani eegai kemai kemia. 2 Korinto 4:4 fokuapina.

[*Satani isafa keifaga i'ina agofa'a i'ima auga keoma: Ioane 12:31; Ioane 16:7-11] fokuapini'i.

1.2. *Satani auga gaauokaoka ke gapalifulifu mo eoma:

- Foisa felo: **1 Peto 5:8** fokuapina.
- **Satani kapa aga'o epapinauga auga mani'i:** **2 Timoti:7;** [Roma 8:14-15] fokuapini'i.

2. *Satani eafi kagakaga kapa felo'i ekapa'i ega koa fefogei'a feafi'a ke fepalifui'a eoma: (Poster 7b)

2.1. *Satani auga pifoge ma'oai ama'i:

Ioane 8:44 fokuapina.

- Papiau isa'i ima'ima e'ele mo naku aninai keoge ma'a kela'au'i. Naku anina auga auli e'ele maaga aakoga auga keafi po'e naku anina emia. Ma'a inaega ekimu aisama, isa ima'ima ega'ina ageania. Ima'ima ega'ina ma'a maaga eafia ke ma'a elao ega'ina ima'ima gaania eoma. Ega aisama ma'a nakuai ekaga.
- Ago aga'o aka India keoma egae a'o aka monki kepaoai keafi'i. Isa kooga anina keafia ega'ina kekapa. Papiau ine e'ele aga'o kooga faagagai kekapa. Ke isa ufe o tieini aga'o keafia kooga faagagai kegope eka. Egae kai kepo e'ele'i isa'i keafi'i kooga alogai keuka eka. Ke monki emai kooga eegai aisama, isa kooga alogai kapa'ina ekae auga gaisa ageoma. Ega puo ima ineai ekaopua elao kepo gaafi'i eoma. Ke kepo eafia ke ima epafufua aisama ima ega'ina ine e'elegai ageafilaisa afaekaina. Pau papiau kemai monki keafia. Monki afaepiau gome papiau kooga anina

keafia au aga'o uufagai kegope apia. Ke monki kepo afaepua'afuni'i paisa. Ega'ina emia elao mo monki emae.

- Wolf auga ago alo amu'e'i akaiki'a'i afu keke'a'i ipauma'ai keapa. Papiau isa'i wolf kekapukapu laini'i. Isa keoge a'ifa maa'i pioge'i ipauma'i au'i keafi'i aisiasi kefufuni'i kai maa'i piogegai auga ifa afa keoge kai iina kepaakaea. Egae kai ifa afa keafia a'ifa maaga aakoga faagagai kelaka. Ke wolf emai mala epapinauga ifa ega'ina ekema. Wolf ifa ega'ina ekema alogai ifo mala a'ifai epaifa. Pau wolf eoge ifo ifa einu. Isa ifa eake alogaina kainai emae.

2.2. *Satani eafi kagakaga eaea agelo emia. 2 Korinto 11:14

*Laomai apala auga naku anina ma'a epakaga auga koa i'opoga. O isa auga tieni monki eafi apia auga koa. O *laomai apala auga a'ifa maaga akooga wolf epamaea auga koa. Laulau i'ina auga laulau maini, laomai apala ala eoma eafi'a egopei'a auga koa. Kalatia 5:19-21; [Roma 6:23].

- *Satani kapa felo'i Deo ekapa'i au'i eafi aipopo apala ipauma ekapa. Isa afa'agamo i'oina gapamia eoma. Ega koa emia afa auga, kapa felo'i keaga apalagai apapinaugani'i. Egae kai isa amu kepalifu'i. Ega'ina kapa'i i'a ke papiau isa'i fou epalifui'a.

<i>Kapa aga'o aafi'opo</i>	<i>Ala Fapapinauga felo oma</i>	<i>Laomai apala kainai kapa felo'i ipapinauga lilifuni'i emia. Laomai apala kainai kapa felo'i ipapinauga lilifunia emia.</i>
Eden uma alogai au puaga eka	Fo'ama: Deo Adamo Efa auni'i epaini'i au puaga ma'oai fekeani'i kai au puaga logo felo ke apala fou epipeni auga fakeania eoma.	*Satani Adamo Efa epaini'i au puaga ega'ina isa agepaikifani'i eoma. Adamo Efa auni'i Satani ega pifoge kepako'ania. Isa au puaga ega'ina keaniiia ke spiritu alo'iai auga emae.
Sex	Papiau keamage au'i akafa'i mo fou fekefeu.	Papiau akeamage koa kai papiau isa'i fou kefeu. Papiau ega koa kekapa auga Deo ega iifa kapula kainai akepea. Ke amage papiau'i aufalao aga'o fou akeamage akafa'i laa'i auga fou kefeu.
Moni	Papiau moni kepapinaugania kapa'ina anina keani auga ke'afa'i.	Papiau moni anina keani alogaina. Papiau keoge papiau isa'i afa'i keoge apala kegakapa keoma.

3. *Laomai apala i'a epalifui'a. *Satani i'a kapa'ina eegai aafi'afu ke aguakaeaina auga epapinaugania epaoai'a.

Pau kapa isa'i agaafi opo'i foisa'i: (Poster 7c)

1) Kapa'ina ee'aisai kekae ke akapa'i au'i aina'au'i apa'au'i. Isapu ke pinauga akaiki'a aafia auga aina'auga apa'aua:

"Aina'au emai aisama, meagai isa muninai mo emai. Kai papiau kapa ifo e'ele epamia auga ikifa ekapulaisa." (Proverbs 11:2) [James 4:6 isafa foisa]

Aina'au auga kapa'ina: *Aina'au auga lau ifou laisa akaiki'aniau.*

Definition: *Humility (humble) auga lau ifou kaisau ke e'u laomai ala koa auga oko lalogo ko'a.*

2) Papiau aumauni kapa'ina emaaga auga: i'a sex, beer, ke fo'ama fou keaga apalagai apapinaugani'i. Papiau aumauni fo'ama anina aani. Sex auga Deo ala fapapinauga oma eoma auga kainai mo agaamage kai agakapa aisama felo. Kai kapa iina koa'i amaani'i au'i i'a ke papiau isa'i fou akepalifu'i. I'a ega'ina kapa'i apapinauga lilifuni'i aisama, kepalfui'a.

1 Ioane 2:16 fokuapina.

3) Kapa'ina aisa'i ke opola apala aafia amaani'i: moni, ke kapa ma'oai isafa.

1 Timoti 6:9-10 fokuapina.

4) Famili ke Ekefa'a fou ifo'i epo'iai keagu kua. **Satani anina eani papiau epo'iai felo auga gaauoka eoma:*

James 3:7-10 fokuapina.

5) Kristiano Papiau'i Epo'iai Keagu Kua- **Satani papiau epo'iai felo auga gaauoka eoma:*

- Iifi e'a aga'o alogai papiau ifo'i ke'ea'i. James 3:14-18 fokuapina.
- Iifi e'a iifi e'a i'oina papiau'i fou keakekua keagu kua. James 4:1-3; 1 Korinto 3:4-5,16-17; [Kolose 3:12-15; Roma 14:3-4,10-13; Kalatia 1:6-9] fokuapini'i.
- **Satani papiau e'i apala fa'agegeaini'i, fou fagagao ke aga'omo famia auga anina aga'o aeani.*

6) Mani'i – Satani mani'i epapinaugania. **Satani mani'i epapinaugania ega koa kapa'ina fakapa aoma auga falakapa eoma.*

Luka 12:4; [1 Peto 3:14] fokuapini'i.

4. Deo i'a fau'aisai opola felo aga'o ema'aisa ekae.

4.1. Deo ifogamo mo famani'i aina: Luka 12:4-7; 2 Timoti 2:25-26

4.2. LOPIA einaka, “ ‘Gome lau oi faumuai opola kapa lama'aisa auga lalogo. ‘Ega'ina opola'i lama'a'i auga oi felo eemaii femia kai apala eemaii faemia laoma. Opola ega'ina auga oi muni ala foagu felo oma auga ke afia'ama eemaii feka laoma lama'aisa ekae. ’ ” (Jeremiah 29:11)

Kaisau ifani ageuni aina? Deo ifani ageuini aina. Iesu kainai kaisau isa muninai kepea au'i isa euini auga fou alogama akepa'aua. Roma 8:35-39 fokuapina.

Satani Kaisau ke ala epinauga oma auga fouga

- Deo Satani epagama: Ezekiel 28:14-16
- Satani auga pau i'ina kina deoga. 2 Korinto 4:4
- Satani auga gaau okaoka ke kapa ma'oai gapalifu'i eoma. 1 Peto 5:8



1 Peto 5:8: "Oi foafua foagu kapa aga'o fokapa ke fo'im a'ima. Tiapolo auga oi emi ou. Isa
aug a laion koa. Laion epea aisoge epikapu aufalao aga'o gaisa gapalifua eoma."


**Satani mani'i
epapinauganía.**

"Deo kapa'ina pau epenii'a auga i'a
famani'i fai'ofake aeoma. Kai isa i'a isapu
epenii'a, Deo papiau fou ani'i faani ke ifo'a
fa'ima feloi'a eoma."

2 Timoti 1:7





Poster 7b



**Satani auga
pifoge ma'oai
kaniagai.**

Ioane 8:44




**Satani eafi
kagakaga eaea
agelo koa
emia:**
2 Korinto 11:14

Laomai Apala I'a Epalifui'a

1.

Kapa'ina ee'aisai
kekae ke akapa'i
au'i aina'au'i
apa'au'i. Isapu ke
pinauga kapula
aafia auga
ainau'aug
apa'aua.




2.

Papiau aumauni
kapa'ina emaaga
auga: i'a sex, beer, ke
fo'ama fou keaga
apalagai
apapinaugani'i.



Proverbs 11:2

3. Kapa'ina aisa'i ke
opola apala aafia
amaanii'i: moni, ke
kapa ma'oai isafa.



1 Timoti 6:9-10



1 Ioane 2:16


4.



Famili ke Ekefa'a fou
ifo'i epo'iai keagu kua.

James 3:7-10

5.



Kristiano Papiau'i Epo'iai Keagu Kua.

James 3:14-18



Mani'i



Luka 12:4

Lesson 8: DEO I'A ANI'A EANI ALOGAINA KAINAI EGA IIFA KAPULA EPENII'A

Opola akaiki'a ipauma auga: Deo ega iifa kapula epenii'a. Iifa kapula ega'ina auga kapa aga'o fakapa o falakapa auga iifa'i kepapua'i kekae. Iifa kapula ega'ina epalagaini'a Deo elolofa auga oko alogo felo. Deo i'a epagamai'a ega koa agu oko aga'ogai faagu eoma. Isa i'a kapa'ina fakapa ke falakapa iifa'i epeni'a au'i Deo ega aguai ala faagu oma auga epakinai'a. Kai i'a a'opo isa ega iifa kainai amapea aoma kai aekaini'a a'ualai. Isa ega Iifa Kapula ega'ina i'a a'a apala ala elifu oma auga epakinai'a. I'a papiau aumauni isapugai Deo ega iifa kapula kainai amapea auga afaekaini'a.

1. Iifa kapula ipauma auga

Aufalao aga'o Iesu iifa kapa auga akaiki'a ipauma eoma. Ke Iesu isa ega iifa ala epamue oma auga Mateo 22:36-40 fokuapina foisa.

2. Deo Ega Iifa Kapula'i Au'i Ou'aga Au'i (Exodus 20:1-17)

Deo Ega Iifa Kapula'i Au'i Ou'aga au'i Deo kapa'ina fakapa o falakapa eoma au'i iifa'i. Deo Ega Iifa Kapula'i Ou'aga i'a epenii'a. Ega'ina iifa'i kapula'i i'a ala faagu oma auga kepakinai'a. Deo Iifa Kapula'i Ou'aga au'i paisoa koa keoge'i ega'ina paisoa'iai falao famai keoma. I'a ega'ina pasoa'i alo'iai agalao agamai koa aisama, gagaoai agaagu ke alo'a ageka umamo ageka.

2.1. Deo Ega Iifa Kapula 1 elao 4 auga Deo anina ala faani oma auga epamaleleni'a.

1. Deo anina eani kapa ma'oai o papiau ma'oai laa'iai auga isa mo anina faani alogaina eoma.
2. I'a deo i'oi'i aga'o a'a agu alogai fakeagu eoma.
3. I'a Deo aka falapapinauga apalania eoma.
4. Kina 7 kinagai falaagai. Laagai kapa akaiki'a auga i'a epamaleleni'a. Ke Deo i'a age'imar'a auga isafa epamaleleni'a.

2.2. Deo Ega Iifa Kapula'i 5 elao 10 kepamaleleni'a papiau ani'i faani keoma.

5. Ina'a ama'a fopalopiani'i.
6. Kai aga'o falaau pugua.
7. Aufalao aga'o akafa'a laa'iai auga fou falafeu.
8. Aufalao aga'o ega kapa falapainaoga.
9. Kai aga'o falafoge.
10. Papiau isa'i e'i amu aisa'i falaamani'i.

Deo Ega Iifa Kapula'i Ou'aga au'i Deo ega iifa kapula'i epo'iai isa'i mo. Testamento Ufaina alogai Deo ega iifa kapula'i ma'o mo kekae.

3. Deo ega iifa kapula kapa'ina ipauma gaifania eoma

Papiau Deo ega iifa kapa'ina gaifania eoma auga oko akelogo felo. Ega puo Iesu Deo ega iifa kapa'ina eifania auga maa'iai epamalele felo. Pau kapa isa'i alaafi'opo'i foisa'i:

3.1. Oi aamu akimu anina mo foloani kai oi Deo ega iifa kapula 6 auga laagai loao pagai. Deo ega iifa kapula auga eifa kai aga'o foloau pugua eoma. Kai Iesu eifa aufalao aga'o anina mo aloani kainai Deo ega iifa kapula ega'ina loaupea eoma. Mateo 5:21-22 fokuapina.

- 3.2.** Deo ega iifa kapula 7 auga: Aufalao aga'o oi akafamu laa'i auga fou folofeu. Kai Iesu eifa papie o au aga'o loisa lomaaga auga Deo ega iifa kapula i'ina auga loaupea. Mateo 5:27-28 fokuapina.
- 3.3.** Deo ega iifa kapula eifa i'a a'a e'a ipafe auga anina faani eoma. I'a ifo'a ani'a aani koa i'opoga a'a e'a ipafe auga isafa anina ega faani oma. [Leviticus 19:18] Kai Iudea papiau'i auga kapa'ina Deo ega iifa pukagai laa'i auga kepamalelenia. Isa keifa oi emu e'a ipafe auga anina foani kai emu ou auga anina foloani keoma. Iesu eifa isa ega keifa oma auga felo laa'i eoma. Iesu papiau epaini'i e'i ou au'i ani'i fekeani eoma. Iesu eifa a'a ou au'i fau'iai famegamega eoma. Mateo 5:43-44 fokuapina.

4. Deo i'a kapa gua fakapa'i kainai epagamai'a:


- 4.1.** Eufai auga, Deo epagamai'a ega koa isa anina faani eoma. Isa i'a epagamai'a ega koa isa i'a ani'a eani auga falogo eoma: Mateo 22:36-38 fokuapina.
- 4.2.** Isa munina auga, Deo epagamai'a ega koa a'a e'a ipafe auga anina faani eoma: Mateo 22:39-40 fokuapina.
- 4.3.** Iesu eifa Moses ega iifa gome ipauma auga Deo ega iifa kapula'i auni'i i'ina faaga'iai emai eoma.

5. Deo ega iifa kapula isaupea auga emame'a alogaina

Aufalao aga'o Deo ega iifa kapula isa mo laagai feao pagai mo ganinagai, afa apala feafia paisa. Ega'ina iisa auga isa Deo ega iifa kapula'i fofouga eaupea'i. I'ina epakinai'a auga Deo iifa kapula'i ega'ina kai'iai fapea faekaina. Pau keaga i'oinagai maa'a galao amaisa pugu. Amu'e apala aga'o aisogai tieini ekae. Kai tieini e'ele afa'agamo mo femou ganinagai amu'e ega'ina agepealai agekaina. James 2:10 fokuapina.

Papiau isa'i keopolaga Deo ega iifa Kapula'i Ou'aga au'i kai'iai akepea agekaina keoma.

Kai Iesu epakinai'a auga i'a afalalolofa alogaina afaelao Deo ega iifa kapula'i ma'oai kai'iai agapea afaekaina.




Pau pa'ani inamo'e papagai au'i afa'i fopamue'i. Emi la'afou e'ele'iai pinauga amokapa. Egae kai pa'ani afa'i ooge'i au'i la'afou akaiki'a maagai foifania:

- 5.1. Faliseo au'i auga Iudea papiau'i e'i megamega maagai kepea au'i. Mateo 5:20 alogai Iesu Faliseo au'i fou'i ala eifa oma?
- 5.2. Kapa puo Deo ega iifa kapula'i epipeni? Kalatia 3:19-25 fokuapina.
- 5.3. Iifa kapula i'a kapa'ina anina aani auga mo (freedom) fakapa eoma ma? Kapa'ina i'a freedom epenii'a? Kalatia 3:19-25 fokuapina.
- 5.4. I'a Iifa kapula kainai fapea ega koa Deo kania'a ageagamauga ma? Roma 3:20-24 fokuapina.
- 5.5. Deo papiau fou ani'i aani auga laoga maina Deo ega iifa kapula auga fou ala kekai fou oma? Roma 3:20-24 fokuapina.
- 5.6. Kapa'ina auga i'a Deo fou epo'aisai felo ekokoaina? Roma 3:24-26 fokuapina.
- 5.7. Emu e'a ipafe auga anina loani auga ala emia oma Deo ega iifa kapula lopagaua? Roma 13:8-10 fokuapina.

6. Iesu emai Iifa kapula epafua (Ko'a mo epamia)

- Iesu eifa isa emai auga Iifa kapula fepafua eoma emai. Iesu ifoga mo elolofa alogaina kainai Iifa kapula'i fofouga kai'iai agepea agekaina. Mateo 5:17; Ioane 8:46; 1 Peto 3:18 fokuapini'i.
- I'a Deo fou apea aisama, i'a iifa kapula (Law) papagai alaagu. Kalatia 5:18 fokuapina.
- “Love” “Law” ko'a mo epamia. Roma 13:8-10 fokuapina.



Exodus 20:1-17
Mateo 5:21-22, 27-28, 43-44
Mateo 5:17
Kalatia 5:18
Roma 13:8-10

**Iesu eifa Moses ega iifa gome ipauma auga
 Deo ega iifa kapula'i auni'i i'ina faaga'iai
 emai: Mateo 22:36-40.**

Lesson 9: KAPA PUO LAOMAI APALA AKAPA?

Opola akaiki'a ipauma auga: Malele i'ina alogai auga papiau kapa puo laomai apala kekapa auga agamaleleaina. Kapa akaiki'a ipauma auga papiau ifo'i mo keopolani'i. Deo papiau epagama auga agu oko i'oinagai fekeagu eoma. Deo ega ekapa oma. Kai papiau Deo ala ekapa oma auga agugai akeagu. Ega puo isa ifo'i ke papiau isa'i fou kepalifu'i.

1. Deo eisa feloi'a kai epagamai'a ke kapa aga'o fapagama kainai epagamai'a. I'ina auga lesson 6 alogai foug aifania.
2. Deo ani'a eani alogaina kainai ega iifa kapula'i epenii'a. I'ina auga Lesson 8 alogai foug aifania. Deo ega iifa kapula'i i'ina au'i i'a fau'aisai felo'i. Isa i'a ala faagu oma auga maa'aisai keifania. Iifa kapula'i i'ina i'a fau'aisai felo'i koa aisama, kapa puo kai'iai apea aoma auga e'inoka alogaina?
3. **Iesu Kristo Faliseo au'i ee'iai eifa kapula.** Faliseo au'i auga Iudea papiau'i e'i megamega papiau'i kaniagai au'i. Isa Deo ega iifa Testamento ufaina alogai auga kemaleleaina. Isa keopolaga Deo ega iifa kapula'i ma'oai kai'iai kepea keoma. Faliseo au'i auga pau kapa'ina keifania kai ke'uege kae kapa i'oi'i kekapai'i. Iesu eifa ega'ina kapa auga felo laa'i eoma. Faliseo au'i auga ala keoma kai kapa'ina keifania ekae kai i'oina kekapaisa. Deo ega iifa pau inamo'e kekae au'i fokuapini'i foisa'i. (Emi la'afou e'ele'iai ega'ina pinauga mokapa fofiakoa.)
 - 3.1. **Mateo 23:23-24**
 - 3.2. **Mateo 23:25-26**
 - 3.3. **Mateo 23:27-28**
 - 3.4. **Mateo 6:1-4**
4. **Faliseo auga ke papiau ima'iai tax eafia auga fou isonioni'i: Luka 18:9-14.**
(Pau emi la'afou e'ele'iai opua i'ina agokapa agekaina.)
 - 4.1. Faliseo au'i kapa'ina kainai Deo tenkiu kepeniia? (*verses 11-12)
 - 4.2. Ke tax isafina auga Deo maagai kapa'ina eifania? (*verse 13)
 - 4.3. Iesu isonioni i'ina eifania auga kapa'ina gaifania eoma?(*verse 14)
 - 4.4. Kapa puo Iesu isonioni i'ina eifania? Ke kaisau enini'ani peni'i? (*verse 9)
5. **Kapa ma'oai kegama au'i i'a gua'a alogai kemai akapa'i.** (Poster 9a)
(Papiau isa'i aua kagakaga kainai auga "inae'i" keoma o i'oina kepapinauga kai gua'a fopa'a akeoma'.)
 - 5.1. **Kapa'ina au gua alogai epealai emai auga isa alo epaofua.**
Kapa'ina papiau akegai ekoko elao gua alogai auga isa alo aepaofua:
Mako 7:14-23 fokuapina.
 - 5.2. **Papiau ala koa'i auga Deo isa gua'i alo eisa eologo.**
Luka 16:14-15 fokuapina.

5.3. Pau au felo ke au apala isonionina amaisa: Luka 6:43-45

- Deo oi emu agu age'ima aisama → fuagai auga felo (**puaga felo**)
- Ke oi ifomu emu agu alo'ima aisama → fuagai auga apala (**puaga apala**)

6. Kapa isa'i aufalao aga'o Deo muninai aepea auga faagagai agaisa'i auga: (Poster 9b)

6.1. Papiau aga'o gua alogai laomai apala e'ina emai ekapa: Kalatia 5:19-21; [Roma 1:28-32].

- Amage koa lao'i mai'i apala'i
- Laomai ofu'i aopalani'i ke akapa'i
- Papiau spiritu apala'i kegoini'i kepala gaini'i keoma.
- Guakupu, au painao
- Piapu pikupa, piopio
- Papiau anina keani ifo'i akaiki'a'i fekepamia'i keoma kai papiau isa'i au'i keisa papa'i.
- Painao
- Aina'u, kafo'o

6.2. "Laomai apala'i i'ina ma'oai aufalao aga'o gua alogai kemai ekapa'i. Ke ega'ina kapa'i isa alo kapaofua." (Mako 7:23)

6.3. Papiau Keaga Apala kekinaga. Ega aisama isa maa'i ekimi'i kapa'ina ala kelifu oma auga akeisa akelogo.

2 Korinto 4:4

7. Deo i'a a'a agu alogai kapa felo ipauma aga'o fakapa eoma epafua ekae. Deo Ega Spiritu (Spiritu Lolofaga) oi emu agu alogai ageagu auga puaga inamo'e'i: Kalatia 5: 22-26

- Deo papiau fou ani'i aloani
- Alogama
- Gagao
- Alomu Aloafi Apia
- Papiau gagafe'i mo aloafia
- Laomai felo ikapa

8. Kina maaga aga'o foafia Deo ega iifa foopolaga ke fomegamega. I'ina kapa'i fau'iai fomegamega:

8.1. Example 1: I'ina auga megamega oko aga'o aafi'opo, oi ega agomegamega oma agekaina. Oi Deo Ega Iifa Puka alogai Deo ega iifa agopapinaugania agomegamega agekaina. Psalm 23:

"LOPIA lau sipi koa E'imaisau Auga. Isa lau kapa ma'oai ani'i laani au'i epeniau.

Isa lau afu felogai uma alogai amu fekeuki felo afugai laagai epeniau.

Isa lau epakapulaniau. Ke keaga opaina epakinaisau lapea.

Deo felo kainai i'ina ekapa.

Keaga fe'umina mo ganinagai, lau afalamani'i. Gome oi LOPIA lau fou. Oi emu isapu aulina ke i'inina fou lau alou kepaapania.

Lau e'u ou au'i ago'iai oi lau miamiau lokapaisa.

Oi lau kaniauai oili lopakuma. Lau e'u kaputi ake epogu alogaina kainai efakalai.

Kapa felo'i, gea'i ipauma'i ke gafegafe'i au'i lau muniai akelao akemai.
 Ega'ina kapa'i lau e'u agu alogai muniuai akelao akemai afaefuafua.
 Lau LOPIA ega e'ai alaagu aoniamo." (Psalm 23)

Psalm 23 agopapinaugania ega agomegamega oma agekaina. Megamega keagaga aga'o inamo'o:
 "LOPIA, oi lau sipi koa lo'imaisau auga lalogo. Fopalagainiau ega koa oi lau kapa'ina anina laani auga lopeniau auga mapako'ania. Oi lau laagai ke gagao fou lopeniau. Oi lau kapula lopeniau. Oi lau keaga felo lopakinaisau. Ke keaga age'umina aisama, lau oi alapako'anio. Ke mae femai eeuai ma ganinagai lau oi mo alapako'ania paisa. Oi lau fou kainai lau alamani'i. Lau e'u ou au'i keailofeisau keaguega kai, lau lamiaria laaniani. Oi felomu ipaumamu, aniu loani alogaina ke logafeisau. Lau e'u agu fofouga alogai oi alapako'anio."

8.2. Example 2: Efesus 3:16-18 fokuapina. Ke Efesus 3: 16-18 auga megamega keagaga aga'o agopapinaugania agomegamega agekaina: "LOPIA, lagoinio oi emu eaea isapuga akaiki'a ipauma auga isapugai lau kapula mopeniau. Lau lamegamega oi Emu Spiritu Lolofaga lau i'ina kapa faagauai fekapa laoma. Lau anina laani Iesu lau alouai e'u agu alogai gaagu laoma. Lau lamegamega ega koa Deo oi papiu ani'i loani alogaina auga laoga mainai lau au gagamuga koa egae faoge faapa kapula laoma. Ega agemia oma aisama, lau kapa ma'oai lakapa'i alogai oi papiu ani'i loani alogaina auga laoga mainai alakapa'i. Ke lamegamega ega koa lau Kristo papiu ani'i eani alogaina auga laoga maina falogo felo laoma. Ke lau isa papiu ani'i eani laoga maina ala eakaiki'a oma, ake ala eofafa'a oma ke epo ala emaefa oma, ke ala e'agau oma ke ala emoai oma auga oko falogo felo laoma."

8.3. Ke Deo ega iifa pukagai i'ina iifa'i kekae au'i isafa agopapinaugania agekaina. (O Deo ega iifa pukagai iifa i'oi'i isa'i kekae ani'i oani au'i isafa agopapinaugani'i agekaina.):


1. Roma 8:28-29
2. Roma 8:35-39
3. Ioane 6:37-40
4. Filipi 2:5-11
5. Filipi 4:4-7
6. Psalm 139:23-24
7. Psalm 51

Kapa ma'oai kegama au'i i'a gua'a alogai kemai akapa'i.

Mako 7:14-23
Luka 6:43-45

Puaga Apala

Puaga Felo



Deo oi emu agu
age'imā aisama,

Ke oi ifomu
emu agu
alo'imā
aisama,

“Kapa apala’i i’ina ma’oai papiau aga’o alogai kepealai kemai. Ega’ina kapa’i papiau ega’ina alo kepaofua!” Mako 7:23

**Papiau aga’o gua
alogai kapa aga’o
emai auga ekapa:**

Kalatia 5:19-21

2 Korinto 4:4

Aina’au
Kala’au

Painao

Papiau ifo’i akaiki’ā'i
fekeepamia’i auga anina keani
kai papiau isa’i au’i e’ele’i
keepamia’i

Piapu, Pikupa, Piopio

Papiau tiapolo apala’i
kegoini’i
kepalagaini’i keoma.

Gua kupu, Au painao

**Deo i’ā a’ā agu alogai
kapa felo ipauma aga’o
fakapa eoma epafua
ekae.**

Kalatia 5:22-26

Lesson 10: I'A A'A LAOMAI APALA PUAGA

Opola akaiki'a ipauma auga: Papiau keaga apala kekinaga aisama, isa Deo ala ekapa felo oma'i auga kepagea. Egae kai puaga auga kiekie kepa'aua. Papiau keaga apalagai kepea au'i e'i agu elifu alogaina elaoaina. Deo keaga felo ipauma aga'o i'a fau'aisai ekapaisa ekae.

1. Aguagu alogai keaga auni'i kekae. Keaga aga'o ake eofafa'a, ke aga'o ake eopeope. (Poster 10a)

Mateo 7:13-14 fokuapina.

1.1. Keaga aga'o epapeai'a Deo eega elaoaini'a.

1.2. Ke keaga aga'o auga kainai agapea koa aisama agepalifui'a.

1.3. Spiritu agofa'a alogai auga laomai apala ega emia oma emai egama:

“O mi’imi’i kimagemu, oi ufa lo’ualai lilifu alogaina! Oi ago isa’i loauoka’i lopaake’i. Kai pau auga oi kepiulaisa loake aagoai! Oi loinaka, ‘Lau ala’agau ufa alalao. Lau e’u aguagu afuga alaafiakae Deo ega mi’imi’i laa’iai alapamia. Lau ikuai kin koa alaagu. Ke Deo ega iku au’oni ipaumagai e’u aguagu afuga alakapa. Lau ala’agau apuapu laa’iai alamia. Ke lau Deo koa alapamiaisau.’ looma.” (Aisaea 14:12-14)

Deo agelo epagama’i. Isa ma’oai spiritu felo’i. Satani isafa felo kai isa apala ekapaisa. Satani isa Deo koa gamia eoma. Agelo isa’i Satani muninai kepea. Satani ke muninai kepea au'i auga spiritu apala'i ipauma'i.

1.4. Papiau aumauni alo'iai laomai apala iina e'ina oma:

“Deo a'o ma'o epagama'i. Kai kaapa auga ikifa kania ipauma (ikifa apala). Kina aga'o kaapa papie pa'ani aga'o epa'ani penia einaka, “Deo ko'a eifa, “oi au pua'i aga'o anina foloani aeoma ma?”” eoma.

“Ke papie einaka, ‘Lai uma alogai au pua'i agaani'i agekaina. Kai Deo einaka, “Oi uma alogai au ipuainagai eapae auga puaga foloania. Oi agoania o agoafi opogaina koa aisama, agomae,” ’eoma.

“Ke kaapa einaka, ‘Laa’i! Oi afolomae. Deo elogo oi au ega'ina puaga agoania aisama, maami ageepa Deo koa agomia, felo apala fou agologo,’ eoma.

“Ke papie au puaga eisa. Ke isanina felo auga eisa. Ke isa felo apala fou felogo auga opolagai eopolaga felo eoma. Ega puo au puaga afa eafia eanii. Ke afa isa akafa fou egae keapa auga epeniia ke isa isafa au puaga ega'ina eanii.” (Genesis 3:1-6)

Deo Adamo Efa fou epaini'i au aga'omo auga puaga fakeania eoma. Au “logo felo ke apala” fou epipeni auga puaga foloania eoma. Kai Adamo Efa auni'i Deo aina kainai akepea. Kai isa ifo'i anina keani auga kekapaisa, kai kapa'ina felo isa faaga'iai fegama kapa Deo eifania auga akekapaisa. Adamo Efa auni'i auga papiau aumauni ma'oai ina'i ama'i. Imoi ma'oai auga Adamo Efa auni'i koa i'opo'i. Papiau ma'oai kapa'ina anina keani auga mo kekapa kai Deo muninai akepea. Papiau ma'oai auga papiau aumauni laoga maina apala auga alo'iai ekae.

2. Papiau Deo kapa ma'oai e'ima auga oko akelogo au'i: Roma 1:20-22

I'a keaga i'inagai apea aisama a'a agu elifu alogaina elaoaina.

Aufalao alo e'umina auga laomai apala keaga'iai epea: Roma 1:28-29 fokuapina.

3. I'a guakae apala'i muni'iai agapea koa aisama, isa i'a akepalifui'a:

Filipi 3:18-19; [Ioane 3:19-20] fokuapini'i.

4. Laomai apala afa auga apala ipauma: (Poster 10b)

Lesson 8 alogai Satani i'a kapa'ina aguakaeaina auga epapinaugania e'opoi'a auga amaleleaina. Ke Lesson 9 alogai auga laomai apala auga i'a gua'a alogai (alo'aisai) emai akapa auga amaleleaina.

4.1. I'ina auga kapa apala'i isa'i papiau ifo'i e'i isapuai kekapa'i au'i:

- amage lao'i mai'i apala'i au'i,
- laomai apala'i aopolani'i ke akapa'i au'i,
- deo pifoge'i isauafagaini'i,
- tiapolo apala'i kegoini'i kegapalagaini'i keoma,
- papiau isa'i ani'i akeani ke fou kecipaini,
- guakupu,
- ifo'i akaiki'a'i kegapamia'i keoma kai papiau isa'i au'i kepaake'i,
- papiau isa'i e'i kapa imaani'i,
- papiau gefa afu'iai egae kapa apala'i ma'oai kekapa'i au'i afu'i kelao.

Kalatia 5:19-21 fokuapina.

4.2. Kuapikuapi i'inagai auga Deo alo emafu auga aisa. Papiau keaga apalagai kepea aisama Deo alo emafu alogaina.

Lau iifi aga'o alaifinia LOPIA eega agelao. Lau isa mo anina laani.

Iifi i'ina auga isa ega fino uma Israel fouga laifinia.

Anina laani alogaina auga ega fino uma aga'o eka. Uma ega'ina ikuai aagoa felo ipaumagai ekae.

Isa a'isa eapi aipinia ke kepo alogai epa'alai'i. Ke fino felo'i ipauma'i eafii'i efauni'i.

Ke ima'ima taoaga egae epaapa. Ke fino igafa mu'a feina keafia auga afuga eapiia.

Egae kai fino puaga felo aga'o feafia eoma eagu e'imaisa.

Kai fino puaga apala mo eogeisa.

Ega puo LOPIA einaka, "Ierusaleme ke Judah ikupuga papiaumi, lau e'u fino uma fou epomaisai ala koa auga oi amoisa amoifania. Lau kapa'ina koa mo e'u fino uma faagagai fakapa? Lau kapa ma'oai fakapa auga lakapaisa efua. Ke laagu fino puaga felo aga'o gaoge maisa laoma aefuafua. Kai kapa puo isa puaga apala mo eogeisa?

LOPIA kapa ma'oai e'ima auga ega *fino uma* auga Israel ago fouga eifania. Judah ikupuga papiau'i auga LOPIA uma eegai alo egama au'i. Isa eagu isa kapa felo aga'o kegakapa gaisa'i eoma e'imai'i. Kai Isa papiau ifa'i mo kefaka eisaisa'i. Ke Isa ega'ina papiau'i kapa'ina felo auga kegakapa paisa gaisa'i eoma. Kai isa kekiekie apepega kepa'aua mo a'o elogologo. (Aisaea 5:1-4,7)

4.3. Israel ago Deo muninai akepea. Ke pau Iifi E'a papiau'i maa'iai Deo fouga faifania.

5. Laomai apala kainai i'a ma'oai afa apala faafia. Deo laomai apala ma'oai afa apala agepeni'i. Keaga gua kecae laomai apala afa feisoge. Ega'ina auga aga'o i'a a'a keaga ke aga'o Deo ega keaga.

5.1. I'a ifo'a a'a keaga auga elao mae pugu afugai:

Roma 3:10-12; Roma 8:7-8; [Roma 3:23] fokuapini'i.

5.2. Ke Deo keaga ekapa auga inamo'e:

Roma 3:21-26; Ioane 3:16-18; Ioane 5:24; [2 Korinto 5:21] fokuapini'i.

5.3. Kristiano papiau'i isafa e'i agu alogai keaguega kai apala akekapa agekaina.

Efesus 2:3; Efesus 5:8-9 fokuapina.


5.4. Deo Ega Spiritu Lolofaga fologoaina oi emi agu i'oina fepamia.

Kalatia 6:8; Efesus 4:21-24; Efesus 5:15-17; [1 Peto 2:15-16] fokuapini'i.


5.5. Kristo alogai kapa ma'oai ani'i au'i kepenii'a efua:

Kolose 2:10-15; Roma 6:19-23; [2 Peto 1:3-8] fokuapini'i.

A'a agu alogai keaga gua kekae



Laomai apala afa auga apala ipauma




- Amage lao'i mai'i apala'i au'i,
- Papiau opola apala'i keopolani'i ke kekapa'i au'i,
- Deo pifoge'i keauafagaini'i,
- Papiau tiapolo apala'i kegoini'i kegapalagaini'i keoma,
- Papiau ani'i aga'o akeani, ke keauni'i,
- Guakupu
- Ifo'i akaiki'a'i kegapamia'i keoma kai papiau isa'i au'i kepaake'i,
- Papiau isa'i e'i kapa imaani'i,
- Papiau gefa afu'iai egae kapa apala'i ma'oai kekapa'i au'i afu'i kelao.

*Kalatia 5:19-21
Aisaea 5:1-4, 7*

**Laomai apala
kainai i'a
ma'oai afa
apala faafia.**

Roma 3:10-12
Roma 3:21-26
Efesus 2:3
Kolose 2:10-15



Lesson 11: DEO KANIA'A EAGAMAUGA KAINAI EGA GAFEGAFE AISA

Opola akaiki'a ipauma auga: Deo anina eani i'a isa eegai famia eoma. Kai i'a a'a laomai apala'i isa ega ou epamiai'a. Deo anina eani isa ega guani gapakinai'a eoma. Isa i'a a'a apala ga'agegeaini'i eoma. I'ina auga Deo ega gafegafeai kania'a eagamauga auga. Deo ega gafegafe auga isa amu koa eumai'i ifo epa'a penia ega koa a'a apala fe'agegeaini'i eoma. I'a kapa felo aga'o alakapaisa mo ganinagai isa i'a a'a apala fe'agegeaini'i auga epeni aageni'a mo.

1. Deo ega gafegafe alaafia koa kai i'a alo'a (gua'a alo) alakoa auga. (Poster 11a)

I'a Deo ega ipeni (gafegafe) aepeni'a koa kai alo'a alakoa auga oko falogo felo.

1.1. I'a aopolaga gua'a alogai laomai apala ma'o aeka aoma. Ega'ina ko'a ipauma laa'i.

1.2. I'a ifo'a alo'aisai laomai apala ekae auga agaafilaisa afaekaina. Ke alo'a felo agapamia afaekaina.

“Kapa ma'oai epo'iai papiau gua alo auga pifoge kapa'i epogu ke agapaapa opaina afaekaina. Kaisau isa alakoa auga oko agelogo agekaina?” (Jeremiah 17:9)

1.3. Kai Deo i'a gua'a alo agekapa felo agekaina. Deo i'a gua'a mamaga ke spiritu mamaga agepeni'a agekaina:

“Lau oi guamu mamaga alapenio ke spiritu mamaga alomuai alaoge. Ke lau oi guamu kepo koa e'inoka auga alaafi laisa. Lau oi guamu mamaga alapenio ega koa oi lau ainau kainai agepea.

(Ezekiel 36:26)

2. Deo i'a ani'a eani pagainia. Isa anina eani i'a isa ekefa'a felo ipauma'a famia eoma. (Poster 11b)

2.1. Deo elolofa kainai, laomai apala auga afa apala fepenia.

2.2. Laomai apala'i i'a kepaapa kipoi'a Deo fou epo'aisai felo laa'i epamia.

I'a Deo ekafa'a ko'a'a amamia aoma koa aisama, alo'a iikuga femia. Deo ifogamo i'a alo'a ageikua felo agepamia agekaina. I'a Iesu apako'ania aisama, Deo i'a a'a apala eafilai'i. Iesu i'a a'a apala afa'i eoge'i'i auga fapako'ania.

Ioane 4:39-41; Ioane 6:35-40; Ioane 10:14-18 fokuapini'i.

2.3. Deo i'a ani'a eani alogaina. Ke isa i'a ani'a eani auga iina epakina oomai'a:

Ioane 19:1-12, 16-20; Luka 23:39-46, 53-54; Luka 24:1-7 fokuapini'i.

2.4. I'a agu afaefua auga aafia auga falogo.

Ioane 20:29-31 fokuapina.

3. Deo efua eague ke elogo mo a'a apala ga'agegeaini'i eoma. (Poster 11c)

Iesu emai i'a afu'a eafia! Ega'ina auga isa i'a a'a apala ala ga'agegeai ooma'i eoma auga epakinai'a.

3.1. I'a afu agepalifui'a afuga alao. Kai i'a a'a apala afa Iesu eafia. 2 Korinto 5:21; Kalatia 3:13

3.2. “Iesu Kristo i'a ani'a eani. Isa ifagai i'a a'a laomai apala'i papagai epapealai'a... (Revelation 1:5)

3.3. Kapa'ina auga laomai apala i'agegeaina:

- i'a kapa aga'o alakapaisa a'a apala afa alaogeisa kai isa i'a ega'ina ma'oai ee'iai epapealai'a
- a'a apala afa faafia auga, ke apitole koa auga ke pinauga fakapa auga ma'oai laa'i epamia'i
- kapa'ina apala akapaisa auga afa faoge auga isafa laa'i epamia (compensation)

3.4. Deo i'a a'a apala e'agegeaini'i aisama, a'a apala aeopolani'i pugu.

Hibru 8:12 fokuapina.

3.5. Deo elogo mo i'a apala ga'agegeaini'i eoma. Isa kai aga'o ipeli faelao eoma.

2 Peto 3:9; [1 Timoti 2:3-6; Ioane 3:16-18] fokuapini'i.

4. Deo ega gafegafe kainai i'a ifo'a e'ele'a fapamiai'a auga aagu aopolaga.

Deo ega gafegafe epakinai'a kainai laomai apala amunia. Ke epapeai'a Deo aaipenia.

4.1. Deo i'a a'a apala fae'agegeaini'i ganinagai ekainia. Isa i'a kania'a faeagamauga isafa ekainia.

Kai isa i'a ani'a eani pagainia ke ega gafegafe akaiki'a ipauma kainai a'a apala fe'agegeaini'i auga laoga maina epenii'a.

- **Gafegafe auga i'a kapa aga'o falaafia afugai Deo i'a ani'a eani alogaina.*
- **I'a Deo apako'ania aisama, ega gafegafeai kania'a eagamauga.** *Gafegafe auga Deo ega ipeni aga'o. Efesus 2:8-9 fokuapina.

4.2. Deo ega gafegafe i'a epapeai'a laomai apala amunia. Ke epapeai'a isa aaipenia.

Roma 2:4; Efesus 3:16-19 fokuapini'i.

4.3. Deo gauga au'i ee'iai opo aepamue. (give up)

Oi kapa isa'i lokapa lilifuni'i ma kai isa oi eemuai opo aepamue paisa. Ke afaelogoainio fuagai afolo'ualai.

Filipi 1:6 fokuapina.

5. I'ina fokuapina ke emi la'afouai fouga foifania:

5.1. Deo ega koa faaga'aisai faemia eoma.

Roma 1:29 fokuapina felao Roma 2:4 faagagai.

5.2. Iesu elogo mo kolotiai emae. Isa i'a ani'a ega eani oma!

Ioane 10:17-18 fokuapina.

5.3. Iesu kolotiai emae. I'a a'a apala afa auga kolotiai famae.

Mateo 27: 26-30; 35-44 fokuapina.

5.4. Deo i'a eafi muei'a. Isa Iesu ifagai a'a apala afa eogeisa.


Hibru 13: 12-15 fokuapina.

5.5. Deo auga iina koa.

Luka 15: 1-7 fokuapina.



6. Pau kapa'ina fokapa auga:

Kina maaga aga'o Deo fou fomia. Deo kapa'ina ekapaisa auga foagu foopolaga. Egae kai pau kapa'ina fokapa ooma auga fokapa.



*I'a aopolaga gua'a
alogai laomai apala
ma'o aeka aoma.
Ega'ina ko'a ipauma
laa'i.*


**“Kapa ma'oai epo’iai
papiau gua alo auga
pifoge kapa’i epogu ke
agapaapa opaina
afaekaina. Kaisau isa ala
koa auga oko agelogo
agekaina?”**
Jeremiah 17:9



**Deo i'a gua'a mamaga ke
spiritu mamaga agepenii'a
agekaina:**


**“Lau oi guamu mamaga alapenio
ke spiritu mamaga alomuai
alaoge. Ke lau oi guamu kepo koa
e'inoka auga alaafi laisa. Lau oi
guamu mamaga alapenio ega koa
lau ainau kainai agepea.”** *Ezekiel
36:26*

Poster 11b



**Ioane 19:1-12, 16-20
Luka 23:39-46, 53-54
Luka 24:1-7**

**Deo i'a kania'a eagamauga
faagagai ega gafegafe aisa.**



**Ioane 4:39-41
Ioane 6:35-40
Ioane 10:14-18**

Ioane 20:29-31

Iesu emai i'a afu'a eafia!



2 Korinto 5:21
Kalatia 3:13
Hibru 8:12
2 Peto 3:9

Lesson 12: KANIA'A ISAGAMAUGA AUGA KAPA'INA

Opola akaiki'a ipauma auga: Pamalele i'ina alogai ala aoma Deo kania'a eagamauga pipenina aafia auga fouga agaifania. Deo kapa'ina eifa ko'ania auga apako'ania faagagai Deo kania'a eagamauga. Pau nini'ani i'ina'i agaisa'i: *apala iumakalaina (repentance), *pako'a (faith) ke *laomai apala eegai kania'a isagamauga emia auga (salvation from sin).

***Kapa auni'i i'ina emia Deo i'a kania'a eagamauga: *laomai apala aumakalaina ke *pako'a fou.**
(Poster 12)

Acts 20:20-21 fokuapina.

1. *Repentance: aufalao aga'o opolaga o kapa'ina ekapakapa auga epua'fuga i'oina epamia.

Ega'ina auga i'a ifo'a a'a keaga famunia kai falao Deo ega keagai fapea.

2 Korinto 7:10 fokuapina.

- Papiau isa'i keopolaga Moses ega iifa kainai akepea mo kania'i ageisagamau keoma.
Roma 10:1-4; Kalatia 3:10-11 fokuapini'i.
- Iudea papiau'i isa'i keopolaga isa Iudea au'i kainai Deo kania'i eagamauga keoma.
Roma 9:6-8 fokuapina.
- Papiau keopolaga keaga apala'i i'ina keafi'i au'i kania'i ageagamauga keoma. *Repentance auga emu keaga apala lomunia kai lolao Deo ega keagai lopea. Ega'ina auga i'a Deo keaga openi'a auga aafia auga.

Mateo 7:13-14; Ioane 14:6 fokuapini'i.

2. *Pako'a: *Kristo kapa'ina ekapaisa auga fapako'ania. Ega'ina auga Kristo ega maeai a'a apala afa'i eoge'i'i auga fapako'ania.

Roma 3:22-24; Ioane 6:28-29; Efesus 2:8-9; Ioane 20:31; [Kalatia 2:15-16] fokuapini'i.

3. I'a Iesu fau'aisai kapa'ina ekapaisa auga apako'ania kinagai, Deo i'a a'a apala ma'oai e'agegeaini'i ke alo'a mamaga openi'a.

Efesus 2:13; Efesus 1:7-8; 2 Korinto 5:17; Roma 3:22-24; Roma 5:8-9; [Revelation 1:5; Hibru 13:12; Kalatia 6:15; Ioane 3:3] fokuapini'i.

4. I'a Iesu kapa'ina ekapaisa auga apako'ania kinagai, Deo i'a eafii'a ega familiali epakokoi'a.

Kalatia 3:7; Efesus 2:18-20; [Roma 9:25-26] fokuapini'i.

5. I'a Iesu kapa'ina ekapaisa auga apako'ania kinagai, Deo ega Spiritu Lolofaga emai alo'aisai eague.

Efesus 1:13-14; Ioane 14:16-18,23; [Kalatia 3:14] fokuapini'i.

6. I'a kapa felo'i akapa'i kainai Deo kania'a aeagamauga.

6.1. Laomai apala kainai i'a lalau'a emae.

Roma 3:10-12; Roma 5:6-8; Ioane 3:3-8 fokuapini'i.

6.2. Kapa'ina felo akapa auga i'a kania'a afaeagamauga.

Titus 3:3-7; [Efesus 2:8-9] fokuapini'i.

7. I'a felo akapa o Moses ega iifa kainai apea auga kania'a afaeagamauga koa aisama, ala aga'oma kania'a ageisagamaau?

I'a alo'a afaelolofa alogaina afaelao Moses ega iifa kapula'i kai'iai agapea afaekaina. Moses ega iifa ekae ega koa Deo ala elolofa oma auga fepakinai'a eoma. Moses ega iifa auga epapeai'a ala faagu oma auga epakinai'a. Kai Moses ega iifa kainai fapea auga afaekaina.

Pau kania'a isagamauga inamo'e agaifa maenia:

7.1. I'a a'a papiau aumauni laoga maina apala auga kainai laomai apala ega kala'afi amia. I'a a'a apala Deo fou epo'aisai ou kepamiai'a.

Kalatia 3:22; Kolose 1:21 fokuapini'i.

7.2. Kapa'ina felo'i akapa'i au'i i'a akepalagaini'a afaekaina gome kai aga'o kapa'ina felo auga aekapa.

Roma 3:10-12 fokuapina.

7.3. I'a Kristo fou laa'i aisama afia'ama aga'o laa'i.

Efesus 2:11-12 fokuapina.

7.4. Kai Deo i'a ani'a eani. Isa i'a a'a apala ga'agegeaini'i eoma. I'a a'a apala fau'iai Iesu Kristo emae.

Roma 5:6-8 fokuapina.

7.5. *Kania'a Isagamauga auga Deo ega pipeni epipeni:

Roma 5:16-17; Roma 6:23; Titus 3:4-7 fokuapini'i.

7.6. Pipeni auga afa isoge aemia.

Roma 4:4-8 fokuapina.

7.7. Iesu Kristo i'a a'a apala afa'i eogeisa. Isa i'a afu'a eafia a'a apala afa eafia. Kristo ega'ina ekapaisa ega koa i'a Deo fou epo'aisai felo femia eoma.

2 Korinto 5:21 fokuapina.

7.8. Iesu Kristo i'a fau'aisai kapa'ina ekapaisa auga apako'ania kainai Deo kania'a eagamauga.

Ioane 20:31; Efesus 2:8-9 fokuapini'i.

8. Iesu Kristo apako'ania kainai Deo kania'a eagamauga. I'a kapa'ina koa afapako'ania? Paulo Korinto iifi e'a papiau'i maa'iai Iifa Faunina eifa maenia. Korinto iifi e'agai kelele ma'o ke'uegake kainai Paulo ega'ina ekapaisa. Paulo anina eani isa Iifa Faunina oko fekelogo felo eoma. I'ina auga kania'a isagamauga Iifaga Faunina auga:

1 Korinto 15:1-5 fokuapina.

Deo ega iifa i'ina alogai Paulo eifa:

8.1. Iifa Faunina oi lapamalelenimi auga foopolaga (*verse 1):

8.2. Kristo i'a a'a apala fau'iai emae (*verse 3).

8.3. Ke isa kefufunia(*verse 4).

8.4. Deo isa maeai epamauni mue (*verse 4).

8.5. Iifa Faunina i'ina oi kaniami eagamauga (*verse 2).

9. Iifa Faunina i'ina i'a kapa'ina maa'aisai eifania?

9.1. Deo i'a ani'a eani kainai Kristo i'a a'a apala fau'iai emae.

9.2. I'a ifo'a kania'a faagamauga auga aekainia. Ega puo Kristo i'a a'a apala fau'iai emae. I'ina auga Deo laomai apala afa fepipeni kapa aga'o fepa'opaina auga i'a epakinai'a. Kai i'ina kapa emia auga Deo ega guani ke gafegafe fou epakinai'a. I'a a'a apala afa faoge auga aekainia. Iesu Kristo ega'ina apitole afa eogeisa!

9.3. Kristo maeai emauni mue. Ega'ina auga Deo Kristo ega maeai a'a apala afa eogeisa auga anina eani eafia auga epakinai'a. Ke kaisau isa kepako'ania au'i isafa maeai akemauni mue auga epakinai'a.
Titus 3:3-5; Roma 5:6-11 fou fokuapini'i.

10. Deo ega iifa pukagai kapa ma'o eifani'i au'i aisa'i efua:

- I'a Deo ega laomai alakoa auga aisa.
- Deo papiau ala ekapa oma'i ke kapa puo epagama'i.
- *Laomai apala i'a Deo ega ou au'a epamiai'a. Laomai apala i'a Deo ala ekapa omai'a auga ke kapa puo epagamai'a auga kainai fapea auga eegai ekaisapui'a.
- Laomai apala puaga auga i'a a'a agu apala emia.
- Deo anina eani i'a agu felogai faagu eoma.
- I'a agu felogai amaagu aoma aisama, i'a Deo gauga famia.

10.1. Kai i'a gomegai fa'ina. I'a Deo gauga koa agaagu afaekaina agelao i'a Deo gauga agamia ipauma mo kai.

- I'a Deo ega keagai fakoko fapea:
Ioane 10:7-9; [Ioane 10:27-30; Mateo7:13] fokuapini'i.
- Keaga i'oina aga'o laa'i:
Ioane 14:6 fokuapina.
- Deo apako'ania faagagai Deo kania'a eagamauga. I'a iina emia oma Deo gauga amia:
Efesus 2:8-9; [Roma 5:1-2] fokuapini'i.

10.2. Deo oi eafiio gaugai epalaoiso ma? Oi Deo ega famili alogai ma?


- Oi Deo ega iifa kapula'i loaupea'i auga lologo ma?
- Ega'ina kapa Deo oi fou epomiai efafaimi auga lologo ma?
- Iesu Kristo emae oi emu apala afa eogeisa auga lopako'ania ma?
- Oi Deo ega iifa pukagai Kristo maeai emauni mue ke papiau ma'o isa keisa keifa foua auga lopako'ania ma?

Oi i'ina kapa'i lopako'ani'i koa aisama, oi Deo gauga aumu.

Ioane 12:36 fokuapina.

Kania'a Isagamauga Auga Kapa'ina

Apala Amunia: aufalao
aga'o ega opola i'oina
epamia ke kapa'ina
ekapakapa auga ackapa
pugu kai i'oina ekapa.



Pako'a: Kristo
kapa'ina ekapaisa
auga fapako'ania.



Mateo 7:13-14
Ioane 14:6

Roma 3:22-24
Ioane 6:28-29
Efesus 2:8-9
Ioane 20:31

Deo i'a a'a apala
ma'oai e'agegeaini'i
ke gua'a mamaga
epenii'a.

Deo i'a isa gaugai
epalaoi'a ega familiai
epakokoi'a.


Deo ega Spiritu emai
alo'aisai eagu.



Kalatia 3:7
Efesus 2:18-20

Efesus 1:13-14
Ioane 14:16-18, 23

Efesus 2:13
2 Korinto 5:17
Roma 3:22-24



Lesson 13: KAPA PUO I'A ALO LOLOFA AGUGAI FAAGU

Opola akaiki'a ipauma auga: Kania'a isagamauga auga Deo ega pipeni i'a openi'a. I'a Iesu Kristo kapa'ina ekapaisa auga apako'ania aisama, Deo i'a a'a apala e'agegeaini'i. Isa i'a a'a laomai apala'i ma'oai mo e'agegeai afe'aini'i. Deo i'a a'a apala aeopolani'i pugu. I'a isa maagai auga alolofa efua. Kai i'a apala ee'aisai laa'i afaemia ageka paisa. Deo anina eani gauga epamia'i epafa'a'i au'i agu felogai fekeagu eoma. Deo isa gauga au'i alo'i epaponia i'oina epamia faagagai isa epaponi'i papiau i'oi'i epamia'i. Ke Deo gauga au'i Deo alakoa auga kemaleleaina fouga ma'o kelogo alogai isa alo'i isafa eponi i'oina emia. Isa alo'i eponi aisama, e'i agu isafa eponi i'oina emia.

1. Deo elolofa:

1.1. Deo elolofa ke isa akaiki'a fapamia ke faauafagaina auga ekai felo alogaina:

“Aagoa LOPIA apuga. Ke kapa ma'oai aagoai kecae au'i isafa isa apuga. Agofa'a isa apuga. Ke kapa ma'oai agofa'ai kecae au'i isafa isa apuga. LOPIA agofa'a a'u fa'ai eoge kapulania ecae. Ke fei laa'iai efau inokania ecae.” (Psalms 24:1-2)

1.2. Nini'ani “lolofa” auga Deo ega Spiritu Lolofaga auga akagai ecae.

1.3. 1 Ioane 1:5 eifa, “Deo auga eaea ke isa alogai umina aga'o laa'i,” eoma.

Revelation 4:8-11 fokuapina.

2. Lolofa auga kapa'ina eifania?

2.1. *Lolofa (holy and holiness): alomu femalolo ke alomuai ofu amu'i aga'o fakeka.

2.2. 1 Ioane 1:5 alogai ‘eaea’ auga Deo ega laomai felo ipauma auga lalauga epakinai'a. ‘Umina’ auga kapa'ina opaina laa'i auga lalauga. Deo ega iifa i'ina auga Deo ega laomai felo ega'ina auga efelo pagainia auga maa'aisai eifania.

3. Deo anina eani i'a alo'a felolofa eoma:

3.1. Deo ega iifai epaini'a i'a alo'a felolofa eoma.

1 Peto 1:14-16 fokuapina.

3.2. Kai i'a kelele aga'o ee'aisai ecae. I'a ifo'a kapa'ina anina aani auga afalakapa.

Roma 7:18-19, 24-25; [Filipi 3:12-14] fokuapini'i.

3.3. I'a gua'a alogai ifani emia.

Kalatia 5:17 fokuapina.

3.4. I'a laomai apala'i akapa'i koa aisama, ega'ina auga i'a Kristiano papiau'a laa'i auga epakina ma?

4. I'a alo'a felolofa keaga'i aun'i. Eufai auga: Isa i'a ekapa felo alogaini'a aoniamo. Ke muninai auga:

Isa i'a isa koa i'opoga epamiai'a.

Hibru 10:14 fokuapina.

- Deo i'a felo'a ipauma'a epamiai'a. I'a Kristiano amia aisama, Deo i'a ega eisa oomai'a. I'a afu'a egae gome Deo i'a a'a laomai apala'i ma'oai e'agegeaini'i. I'a keafii'a Deo ega familial akoko. Ke Deo ega Spiritu Lolofaga alo'aisai eaguega.
- Deo i'a isa koa epamiai'a elaoaina. I'a a'a Kristiano agugai auki alogai Deo i'a epaponi'a i'oi'a epamiai'a. Isa anina eani i'a a'a laomai isa ega laomai koa gamia eoma. I'ina auga Kristiano kapula'a famia auga keagaga. I'ina auga fauki falaoaina auga keagaga ke Deo ega famili alakoa auga famaleleaina falogo auga keagaga. Ega'ina auga i'a Deo gauga alakoa'i auga famaleleaina oko falogo felo.

4.1. I'ina auga i'a afu'a:

- I'a Kristiano amia kinagai kapa afa po'aina mo faaga'aisai kemia (i'ina auga Lesson 12 alogai iifa maenia emia). **I'a Iesu apako'ania aisama, Deo gauga amia.**
Kalatia 3:26 fokuapina.
- I'a apako'a aisama: **Deo Kristo ega alo lolofa auga i'a epeni'a. Deo i'a eisa'a aisama, Isa Iesu Kristo ega alo lolofa eisa.** Deo ega iifa pukagai i'ina auga keifaga "Kristo alogai" keoma. ("in Christ.")
Kalatia 3:26-28; Roma 3:22-24; Roma 5:16-17 fokuapini'i.
- I'a Kristiano amia aisama, Deo i'a ekinani'a ega Spiritu Lolofaga epeni'a gaugai epalaoi'a. Spiritu Lolofaga i'a alo'aisai eague.
Efesus 1:13-14; [2 Korinto 1:21-22] fokuapini'i.
- I'a ega'ina afuga faafia auga kapa aga'o akapaisa kainai alaafia. Deo i'a Kristo ifagai e'afai'a. Titus 3:3-7; 1 Peto 1:18-19 fokuapini'i.

4.2. Kristiano kapula'a famia auga keagaga:

- **Kai Deo ega iifa puka isafa epaini'a Iesu Kristo koa famia eoma. Ega'ina pinaugaga auga keifaga "Deo epalolofani'a" keoma. Ega emia oma elao mo a'a pako'ai apao Kristiano ko'a'a amia.** Iina koa agemia afa epo koa agelao. I'a Deo ala faagu oma eoma epagamai'a auga amaleleaina.
1 Peto 1:15 fokuapina.
- **Ega emia oma elao alo'a elolofa elaoaina. I'a a'a laomaisai fauki falao Kristo ega laomai koa femia.** Deo ega pukai epaini'a a'a agu ufainagai laomai apala'i akapa'i au'i fapua'afuni'i eoma. I'a a'a pako'ai apao alogai i'a Kristo koa amia.
Efesus 4:22-24; Roma 12:2; 2 Peto 1:3-8 fokuapini'i.

4.3. Alo'a felolofa auga keaga'i gua auga isonioni i'ina auga koa i'opo'i:

Isonioni: Lopia aga'o gua auga maguaega fa'aniauga emauni aisama, imoi ega'ina muni lopia agemia ma? E. Ke imoi ega'ina e'elegai mo maagai agepea papiau age'ima'i agekaina ma? Laa'i. Isa feuki felo feapao ega koa lopia femia. Isa afuga auga isa muni lopia agemia. Pau auga isa afuga ipauma auga ega'ina. Kai isa aefua koa ega'ina afuga ageafia afaekaina. Kapa eufai auga, isa feuki feminifa'a. Iina koa femia auga keagaga ekae. Isa afugai feuki fe'agau afuga feafia. Ega koa femia auga epo afa agemaefa kai aloafia.

5. Deo isa gua auga au'i eisa'i aisama kelolofa eoma koa aisama, i'a isa gua auga au'a laomai apala'i

fakapa'i paisa ma? Laa'i. I'ina auga lopia gauga isonionina koa i'opoga. Imoi ega'ina feagu ala femia oma lopia gauga femia auga femaleleaina. Deo i'a eafii'a gaugai epalaoi'a faagagai isa i'a ani'a eani ke ega gafegafe epakinai'a. Isa anina eani i'a kapa'ina fakapa famalele isa ega famili papiau'a koa famia eoma. Deo ega pamalele kapa'ina i'a fau'aisai felo auga maa'aisai eifania.

5.1. *Baptismo auga laulau maini. Laulau ega'ina auga i'a a'a agu ufaina amaeaina auga epakina.

Roma 6 alogai Paulo eifa, 'oi baptismo oafia auga Kristo ega mae baptismoga oafia' eoma auga i'ina fouga eifania. **Kai ega'ina auga i'a mauni mamaga aafia auga lalauga isafa.** Laulau ega'ina auga i'oina aga'o. *Baptismo auga i'a a'a agu ufaina emae auga lalauga epakina, mauni mamaga aafia auga lalauga epakina.

Roma 6:1-7; Kolose 2:13-14; Kolose 3:3 fokuapini'i.

5.2. I'a Iesu fau'aisai emae auga apako'ania aisama, Deo i'a a'a apala ma'oai e'agegeaini'i. Deo i'a lalau'a epamauni mue. **I'a lalau'a auga au'oni ufa mauninai emauni.**

Ioane 3:3-7; 2 Korinto 5:17 fokuapini'i.

5.3. Ega'ina auga i'a laomai apala afalakapakapa pugu ma? Laa'i. Apostolo Paulo eifa isa ega pakai'euki paisa eoma. Ke isa aefelo ipauma mo eoma.

Filipi 3:8-14 fokuapina.

5.4. I'a a'a pakai'euki akapula apao alogai, epogai i'a kelele o meau ee'a akemai. Deo ega'ina kapa'i elogoaini'i ee'a kemai ega koa famalele isa fapako'ania paisa eoma.

Roma 5:1-4; 1 Peto 1:3-9 fokuapini'i.

5.5. Deo i'a faaga'aisai ega isapu gapafokia eoma. Isa ega eaea ke alo lolofa fou i'a alo'a epapogua. I'a kapa afa'i akaiki'a'i ipauma'i auga pani kefafa au'i alo'ai aukai'i kecae. Pani ega'ina au'i kaki'ai kekapai'i. Ega'ina iisa auga i'a alakapula ke felo'a ipauma'a laa'i. Ega emia oma papiau Deo ega isapu eaea pani i'ina kefafa au'i ganinagai alo'ai akeisa.

2 Korinto 4:6-7 fokuapina.

5.6. Deo ega isapu eaea ala eoma faaga'aisai epafokia? I'a kelele o meau ee'a kemai alogai isa ega isapu eaea faaga'aisai epafokia.

2 Korinto 12:8-10 fokuapina.

5.7. Kelele ke meau fou auga i'a auki alogai agaafi'i. I'a auki alogai ega'ina kapa'i faaga'aisai kemia auga Deo fau'aisai ema'a umania mo. Isa anina eani i'a a'a laomaisai gapaponi'a isa ega laomai koa gamia eoma. Paulo Kolose Kristiano papiau'i iina epaini oma'i:

Kolose 3:8-13 fokuapina.

6. Deo auga elolofa ke i'a isa akaiki'a fapamia ke faauafagaina auga ekai felo alogaina.

6.1. I'a ake'aisai Deo aaufagaina:

Kolose 3:16 fokuapina.

6.2. I'a a'a aguai isafa Deo aaufagaina. Papiau isa'i ani'i aani faagagai a'a auafagai Deo eega elao.


Filipi 1:9-11; Roma 15:3-7 fokuapini'i.

7. Kapa puo i'a alo lolofa agugai faagu? Efesus 1:3-11 fokuapina.

Deo I'a Alo'a Felolofa Eoma

Lolofa: Alo'a fei koa malologa femia o alo'aisai ofu aga'o faeka.

I'a Iesu apako'ania aisama Deo gauga amia. Deo Iesu Kristo ega alo lolofa auga i'a epeni'a.



Hibru 10:14

Roma 5:16-17

Efesus 4:22-24

Kai, Deo ega iifa puka i'a epaini'a Iesu Kristo koa famia eoma.


Ega'ina pinaugaga auga keifaga "Deo epalolofani'a" keoma. Ega amia oma elao mo i'a a'a pako'ai apao Kristiano ko'a'a amia. Iina koa agemia afa epo koa agelao.



Alo'a lolofaga femia keagaga gua kekae

I'a ala aapa oma


Deo i'a eisa'a aisama, isa Iesu Kristo ega alo lolofa i'a faaga'aisai eisa.



Roma 3:22-24


Ala emia oma

Ega emia oma elao alo'a elolofa. I'a a'a laomaisai fauki falao Kristo ega laomai koa femia.



2 Peto 1:3-8

Pako'ai apao alogai Kristo koa amia.



Lesson 14: KRISTIANO PAPIAU'I E'I LAOMAI GOUGA

Opola akaiki'a ipauma auga: I'ina malelega alogai auga Kristiano papiauga aga'o ega laomai ala femia oma auga fouga agaifania. Malele i'ina auga 1 Ioane faagagai emai. I'ina puka alogai eifa Deo papiau fou ani'i faani auga Kristiano papiau'i e'i laomai femia eoma. Papiau i'ina laoga maina akeisa agekaina. I'a Deo muninai apea alogai Deo i'a alo'aisai papiau isa fou ani'i faani auga epagama.

1. Eaeai fopea.

(Note: apostolo Ioane auga Iesu au 12 ekinani'i au'i aga'o (Mateo 4:21-22). Iifa Faunina Iesu fouga Ioane epapua keoma auga isa epapua ke malele oiso isafa epapua'i. Malele oiso ega'ina au'i auga 1 Ioane, 2 Ioane ke 3 Ioane.

I Ioane 1:1-5 alogai apostolo Ioane nini'ani akaiki'a aga'o gapeni'a eoma. Nini'ani ega'ina auga Iesu Kristo fouga. Ioane eifa isa ifo maagai Iesu eisa eoma. Ke ifo imagai Iesu eafi opogaina. Ioane eifa: "Lai kapa'ina aisa ke a'o alogonia auga oi maamiai aifania. Lai ega'ina akapa ega koa lai Deo fou ekefa'a felomai koa i'opoga oi isafa Deo fou ekefa'a felomi fomia aoma. Ekefa'a ega'ina auga Deo Ama fou ke gauga Iesu Kristo fou. Lai i'ina apapua ega koa oi lai emai alogama fou faalogama aoma." (1 Ioane 1:3-4)

Pamalele pifoge kainai Ioane malele i'ina epapua. Pamalele pifoge i'ina eifa kapa ma'oai oisa'i ke oafi opogaini'i au'i apala'i eoma. Pamalele pifoge i'ina Kristiano papiau isa'i epapea'i laomai apala kekapaisa. Pamalele pifoge eifa i'ina agugai oague alogai kapa'ina mo agokapa auga kapa aga'o laa'i, gome kapa ma'oai i'ina agofa'a aisa auga alogai kekae au'i apala'i ipauma'i eoma. Ioane malele i'ina epapua ega koa pamalele apala auga gapa'opaina eoma. Ioane Kristo eisa ke eafi opogaina. Iesu Kristo auga apala laa'i, Isa auga Deo Gauga efelo mo efua auga. Ioane ega nini'ani i'ina malelega alogai auga i'a epakapulani'a, gome Ioane ifo maagai Iesu eisa ke ifo ainagai aina elogonia. Au i'ina ifo maagai Kristo eisa ke ainagai aina elogo auga i'ina malelega epapua. 1 Ioane 1:1-5 fokuapina.

1.1. Gou auga kapa'ina: Gou auga kapa aga'o aufalao aga'o iisa i'oina auga epakina. Ega'ina auga isa la'afou aga'omo papiau'i auga epakinai'a. Pamalele i'ina alogai auga Kristiano e'i gou kapa'ina auga fouga agamaleleaina.

1.2. Isonioni: Imoi maguaega aga'o South Amerikai eagu auga ina emae. Isa ama einuinu alogaina. Ama isa ae'ima felo. Ega'ina afa auga imoi ama'ama egagaini'i ke fo'ama epainaoni'i. Isa ega'ina ekapaisa ega koa feaniani feani pugu eoma. Isa elao Kristiano papiega aga'o eegai epainao. Ke ega'ina papiega imoi ega'ina faugai emegamega. Egae kai opo epaapa aga'oniamo imoi ega'ina feafia fepafa'a eoma. Ke isa imoi ega'ina epafa'a afegai e'ima felo alogaina. Ke fo'ama epeniia eaniia ke tiapu epeniia ei'iuka. Ke anina isafa eani alogaina. Ega mo ganinagai imoi ega'ina fo'ama epainaoga paisa. Ke elao ama'ama alo'i egagaini'i. Papie isa e'ima felo alogaina ganinagai isa ega mo ekapa oma paisa. Isa ega famili mamaga aepako'ania paisa. Isa ega'ina auga femalele felogo. Isa ega famili mamagai ala fekagakaga oma auga aelogo. Ke isa ala keagu oma koa feagu auga oko aelogo. Isa ega'ina femaleleaina felogo. Isa ega'ina pau mo aemaleleaina kai kina maaga afa eafia kai emalele elogo.

1.3. Kristiano papiau'i auga imoi maguaega ega'ina auga koa i'opo'i. I'a famalele Deo gauga koa famia faagu. Deo i'a epafa'ai'a. Isa i'a kai'aisai ala ekai oma auga falogo felo. Isa i'a guakae'a epa'aua. Ke i'a famalele Deo fapako'ania.

1.4. Deo gauga au'i eaeai kepea.

1 Ioane 1:5-7 fokuapina.

- **Eaea ega'ina auga Iesu.**

Ioane (Gospel) 8:12; Ioane 3:20-21 fokuapini'i.

- **Deo gauga au'i aga'o aga'o ani'i fekeania.**

Roma 12:9-10; Efesus 4:2-6 fokuapini'i.

- **Agu iina koa auga kapa'ina felo, opaina ke ko'a mo emaiseina.**

Efesus 5:8-12; Ioane 12:46 fokuapini'i.

- **I'a eaeai apea aisama, amalele Deo gauga ala fekeagu oma eoma agugai aagu.** Iina emia oma Deo i'a a'a ufaina agugai eikui'a felo'a amia. Ega koa aemia aga'o mo kai emia ma'o epamia. Pinauga ega'ina auga keifaga "Pako'ai kekapula au'i/ lalau'iai kekapula keoma."

Ioane 13:10-15, 34-35; [Mateo 5:23-24; Mateo 7:3-5] fokuapini'i.

- **I'ina auga i'a laomai apala alakapakapa alaoma.**

1 Ioane 1:8 fokuapina.

- **I'a laomai apala akapa aisama, apala akapaisa faoma.**

1 Ioane 1:9; James 5:16 fokuapini'i.

2. Deo kapa'ina eifa kapulania auga fokapa. I'a eaeai aagu aisama Deo kapa'ina eifania auga akapa.

1 Ioane 2:3-6 fokuapina.

2.1. Deo anina aani auga kainai epapeai'a eaeai apea.

Ioane 14:23 fokuapina.

2.2. I'a eaeai agapea aisama, a'a pako'a ageuki.

Kolose 2:6-7 fokuapina.

3. Papiau ma'oai eemuai au'i ani'i foani.

1 Ioane 2:9-11 fokuapina;

3.1. Deo ega iifa pau inamo'o agaisa auga alogai Iesu i'a Deo ega iifa kapula'i akaiki'a'i ipauma'i au'i maa'aisai eifania:

Mateo 22:36-40 fokuapina.

3.2. Iesu eifa "emu e'a ipafe auga anina foani" eoma. Kai kaisau auga lau e'u e'a ipafe auga?

Luka 10:25-37 fokuapina. (Isonioni i'ina auga la'afouai opuaga ikapa agemia auga felo ipauma.)

4. Agofa'a anina foloani.

1 Ioane 2:15-17 fokuapina.

4.1. 'Agofa'a' inae auga: amu, kapa'ina aguakae aini'i au'i ke aina'au. Mateo 13:22 fokuapina. (ke Lesson 7 ke 9 fou isafa foisa'i).

4.2. Agofa'a kina aga'o laa'i agemia. Kai Kristiano au'i auga Deo fou akeagu aoniamo. Isa agu laa'i

afaemiamia auga aguga akeafia akeagu pagainia.

2 Korinto 4:18 fokuapina.

5. Iesu alogai foagu.

1 Ioane 2:24 fokuapina.

5.1. Pilitani malagai ‘abide’ auga: ‘foagu’, ‘alogai folaagai’, o ‘eegai ipauma foagu’ fouga eifania.

5.2. I’ a Iesu alogai agaagu koa aisama, a’ a agu i’oina agemia. Ke ‘pua’ a ma’ o agaoge’.

Ioane 15:4-5; Ioane 8:31-32 fokuapini’i.

6. Kapa’ina opaina auga mo fokapa.

Pifoge pamalelega au’i keifa oi kapa’ina anina oani auga fokapa, kapa aga’o laa’i keoma. Kai Ioane eifa ega’ina apala eoma.

1 Ioane 3:10 fokuapina.

6.1. Kristiano papiauga auga aguagu e’inoka ma ganinagai kapa’ina opaina auga mo agekapa.
Pinauga e’ele’i ma ganinagai kekapa felo alogaina. Ke kai aga’o aeisa’i ma ganinagai ega mo kekapa oma paisa. Luka 16:10-11; Titus 2:7-8 fokuapini’i.

6.2. Kristiano papiauga laomai ko’ a mo ekapa. Isa ko’ a isa mo akeifania kai fofougai keifania.
Efesus 4:25 fokuapina.

7. Deo ega Spiritu Lolofaga oi maamiai enini’ani.

1 Ioane 4:13, 16-19 fokuapina.

7.1. ‘Witness’ auga aufalao aga’o kapa’ina emia eisa auga aufalao aga’o maagai eifania. Ke kapa’ina ko’ a ipauma emia auga eifa felo alogaina.

7.2. Deo ega Spiritu Lolofaga i’ a a’ a spiritu epaina i’ a Deo gauga eoma. Roma 8:14-16 fokuapina.

8. Kristiano papiauga agofa’ a epalutinia.

I’ a a’ a pako’ a kainai i’ ina agofa’ agai apala apalutinia. 1 Ioane 5:4-5 fokuapina.

Oi minomi ageka umamo ke agelaagai agekaina. Oi keleleai ma foagu o fokiekie ma ganinagai ega koa ko’ a mo faagamiai agemia agekaina. Ioane 16:33 fokuapina.

8.1. Iesu (Sipi Gauga) ifa kainai Kristiano papiau’i agofa’ a akepalutinia agekaina.

Revelation 12:7-11 fokuapina.

9. Eaeai fopea!

9.1. Oi agoagu aoniamo auga fologo auga agekaina. Ioane i’ a ega’ ina auga falogo felo eoma. Ega’ ina kainai Ioane malelel i’ ina epapua.

1 Ioane 5:13; 1 Ioane 1:4 fokuapini’i.

9.2. Deo i’ a a’ a megamega a’ o elogo.

1 Ioane 5:14-15 fokuapina.

- I’ a a’ a megamegai Deo kapa ma’ oai agagoina agekaina ma?
- Ke Deo kapa’ ina agoina auga agepeni’ a ma?
- Ke kapa’ ina agoina auga agaafia auga fa’ima ma?


10. Kristiano papiauga ega gou auga kapa'ina?

Iesu iina eifa oma: Ioane 13:34-35; [Mateo 22:36-40]

Kristiano Papiau'i E'i Laomai Gouga

1 Ioane — oi agoagu aoniamo auga fologo auga agekainia.

1 Ioane 5:13



Lesson 15: OU AUGA IINA AGOPALUTI OMA

Opola akaiki'a ipauma auga: Kristiano papiau'i e'i pipaini amu'i ee'iai ekae auga oko falogo felo. Ke Iesu isapu epeni'a auga isafa oko falogo felo. I'ina amu'iai Satani emai fou apipaini eoma alogai agapalutinia agekaina. I'ina malelega alogai Efesus 6 agaisa ke kapa'ina fapapinauga ou auga fou fapipaini auga fou agamaleleaini'i.

1. I'a agofa'a auga pau aisa auga ke laulau agofa'a isafa. (Poster 15a)

1.1. Laulau agofa'a auga pau agofa'a ekae aisa auga koa isa isafa ko'a ekae.

I'a a'a ou auga ala koa? Efesus 6:12 fokuapina.

1.2. *Satani ega pipaini kapa eufai auga iifa ko'a emukia ke epaefo pagainia.

- *Satani pifoge ma'oai ama'i auga: Ioane 8:44 fokuapina.
- *Satani iifa ko'a auga eauoka afe'aina: Mateo 4:5-7 fokuapina.
- *Satani ifo eaea agelo agepamia agekaina: 2 Korinto 11:14; Mateo 24:24 fokuapini'i.

1.3. Iesu emai ega koa Satani ega pinauga feauoka fepalutinia eoma: 1 Ioane 3:8 fokuapina.

2. I'a a'a ou auga ala epinauga oma auga oko falogo felo. 1 Peto 5:8-9 fokuapina.

2.1. I'a Satani kapa'ina gakapa eoma auga falogo auga kapa akaiki'a ipauma. Ke isa ala agekapa oma kapa'ina anina eani auga ageafia auga isafa oko falogo.

- Oi ufumi apami keifani aisama, isa e'i ou au'i ala akemai oma isa fou akepipaini auga oko fekelogo keoma ma?
- Ke isa ifani kelao aisama, e'i pipaini amu'i keafi'i ma?
- Ke isa fou keapa aga'omo kepipaini o ifo'i mo ifo'i mo kepipaini?

2.2. *Satani i'a a'a apeke elogo ke isa i'a fou apipaini eoma emai aisama, a'a apeke epapinaugania.

3. Ke kaisau i'a fou auga isafa falogo. 1 Ioane 4:4; 1 Ioane 5:19; 2 Tesalonika 3:3 fokuapini'i.

Aufalao aga'o Kristo muninai epea auga ega agu iisa iina koa: Luka 6:47-48 fokuapina.

3.1. Eaea aguga:

- Lopia: Deo
- Apa inoka afuga: iifa ko'a
- Laomai: Deo anina aani ke papiau isafa ani'i aani
- Afa: Deo alogama ke gagao fou epipeni

3.2. Aufalao aga'o Kristo muninai aepea auga ega agu iisa iina koa:

Read: Luke 6:49

3.3. Umina aguga:

- Lopia: *Satani
- Apa inoka afuga: pak'o'a pifoge'i
- Laomai: ifo'i mo keopolani'i kapa aga'o kekapa
- Afa: *Satani papiau e'i agu epalifua

I'a Kristiano papiau'a kainai iifa ko'a kainai agaagu o pak'o'a papiau'i laa'i koa agaagu.
Efesus 5:8-11, 15-17 fokuapina.

4. Deo ega isapu oi agepalagainimi. Oi lalaumiai opipaini alogai Deo anina eani oi fouini eoma.

Kolose 1:11-14; 1 Ioane 5:4-5; 1 Korinto 10:13; [Luka 1:37] fokuapini'i.

4.1. Deo Satani ke papiau fou epagama'i. *Satani Deo fou agaoge opo'i o ega isapu fou agaoge opo'i afaekaina.

4.2. I'a Deo ega isapu openi'a auga agapako'ania agekaina. I'a a'a isapu auga Deo ega iifa ko'a alogo ke Deo apako'ania auga faagagai emai.

5. I'a lalau'a ega ou auga fou iina agapipaini oma (Poster 15b)

5.1. I'a a'a ou auga e'opoi'a auga falogo.

- Alomu foafi apia mo ke fo'ima felioso. Ke emu apoke ke apoke kina'i foisa'i fologo.
- Foloagu folofeu. Ifo'a kapa'ina aguakae aini'i isafa i'a ke'opoi'a.
- Ou auga foumakalaina.
- Oi ifomu mo i'ina ifanina alopa'aua.

James 1:13-15 fokuapina.

5.2. Deo ega pikaisapu amu'i (faagami ipakaisapuga amu'i) ma'oai faagamiai fooge. I'a iina agafua oma i'ina ifanina alogai agakoko:

Efesus 6:10-13; [James 4:7] fokuapini'i.

- Faagami ipakaisapuga kapa'i faagamiai amooge'i. (Efesus 6:11)
- I'a auga lalau'aisai apifio. (Efesus 6:12)
- Oi ifani faugai fofua foagu. Ifani aemai koa kai fofua foagu. Faagami ipakaisapuga kapa'i faagamiai fooge'i. Iina agokapa oma aisama, ifani agefua afegai oi agoapa paisa. (Efesus 6:13)
- Oi agofua agoagu afegai afumiai mo foapa fololao folomai. (Efesus 6:13)
- "Apala ega kina" auga kapa'ina? (Efesus 6:13 foisa). Ega'ina auga Luka 6:47-48 alogai lanina fouga keifania auga.

5.3. I'ina auga faaga'a ipakaisapuga amu'i faaga'aisai faoge'i fapakaisapui'a au'i:

Peleta: *iifa ko'a – Faaga'a ipakaisapuga kapa eufai auga iifa ko'a. Deo ega iifa ko'a ipauma auga. Efesus 6:14a fokuapina.

- Olaga'a ipakaisapuga aulina: *alo opai – *Satani i'a epaini'a laomai apala akapaisa eoma. Ega'ina auga ko'a. Kai Kristo i'a a'a apala afa eogeisa efua. I'a Kristo ega alo opainai Deo kania'a egagaonia.

Efesus 6:14b fokuapina.

- Ife'a: *Deo ega gagao – Gagaoai ifani kapa'i fopafua'i foagu. Deo ke papiau fou fogagao. "Kaisau e'i pako'ai keapa inoka au'i, LOPIA isa gagao felo ipauma auga openi'i." (Aisaea 26:3) Efesus 6:15; Roma 12:18-21; [Kolose 3:15; Roma 15:13] fokuapini'i.

Keki: *Pako'a – Satani ega gugu mailo'i au'i ee'iai ifomi fopakaisapuimi. Oi Deo ega iifa ko'agai agoapa aisama, ega koa agokapa agekaina. *Deo kapa'ina eifania auga fopako'ania.

Efesus 6:16; [Mateo 4:8-10] fokuapini'i.

- Kania'a ipakaisapuga aulina: *kania'a isagamauga – Kaniami isagamauga auga kaniami ipakaisapuga aulina koa kaniamiai fooge. Deo oi animi eani ke faumiai emae. Deo oi animi ala eani oma auga ago'opo agekaina. I'opo ega'ina auga Deo Gauga i'a a'a apala fau'iai kolotiai emae. Kai i'a Kristo kolotiai emae auga aga'opo ko'ania agaisa afaekaina. Kai ega'ina kapa Doe i'a ani'a ala eani oma auga maa'aisai eifania.

Efesus 6:17a fokuapina.

- Pipaini a'ifaga: Deo ega Iifa – Oi emi pipaini kapa aga'o eemai ekae. Oi emi pipaini kapa Satani fou fopipaini auga Deo ega Spiritu Lolofaga ega pipaini a'ifaga: Deo ega Iifa Puka.

Efesus 6:17b fokuapina.

- Aufa kina Deo ega Spirituai megamega i'oi'i i'oi'i foifani'i. Ke kapa'ina anina oani auga pinoina fopa'aua.

Papiau isa'i isafa fau'iai fmegamega.

Efesus 6:18 fokuapina.

- Deo ega pikaisapu amu'i faagamiai fooge'i ega koa tiapolo agemai gaaunimi ageoma aisama, eegai agoapa agekaina.

Efesus 6:11 fokuapina.

- Foapa kapula. Ke kapa ma'oai agokapa'i afegai foapa: foapa kapula.

Efesus 6:13 fokuapina.

5.4. I'a fou aga'omo'a famia fapipaini. Ifanai aga'o aga'o fapalagaini'a fapipaini.

Roma 12:4-5; Hibru 10:23-25; Kalatia 6:1-2 fokuapini'i.

5.5. Pifoge kapa'i folologo aini'i oi maami fakepakimi'inia. I'na auga i'a aga'o aga'o fapalagaini'a keagaga aga'o. Hibru 3:12-14; [James 1:23-25] fokuapini'i.

6. Deo i'a isapu openi'a auga fapapinaugania keaga'i. I'a a'a isapu Kristo eegai emai:

Mateo 28:18-20 fokuapina.

6.1. I'a Iesu aka apapinaugania. I'a a'a isapu Deo eegai emai. I'a Iesu akagai apinoi aisama, isa ega laomai ala koa auga kainai mo apinoi.

Luka 10:17-20; [Acts 3:6-7] fokuapini'i.

6.2. Deo Ega Iifa Puka (Bible). Pau Satani Iesu fou keai pagai alogai, Iesu Deo ega iifa epapinaugania isa ega iifa afa epamue auga amoisa. I'a Deo ega iifa falogo ega koa Deo ega isapuai aganini'ani agekaina. Mateo 4:8-11; [Efesus 6:17] fokuapini'i.

Fomegamega ke foani gopegope (i'a aani gopegope aisama, alaaniani). I'na auga megamega keagaga oko felo ipauma aga'o. I'a megamega apapinauga ifo'a fau'aisai ke papiau isa'i fou fau'iai pinoi akapa'i. Acts 14:23; [Mako 9:17-18, 25-29; James 5:16] fokuapini'i.

6.3. Kristo ifa. Isa ifa isapuga ekae papiau kania'i eagamauga.


Revelation 12:11 fokuapina.

6.4. I'a ifo'a Deo a'a aguai kapa'ina ekapaisa auga aifa foua auga. I'na auga isafa pipaini kapa isapuga ipauma auga.

Revelation 12:11; [2 Korinto 3:3] fokuapini'i.

Deo aifagaina ke aauafagaina. I'ina akapa Deo kaisau auga ke a'a agu alogai kapa'ina ekapaisa auga epaopolani'a. Kolose 3:16; [Efesus 5:17-20] fokuapini'i.

Umina aguga:




Ioane 8:44

2 Korinto 11:14

Luka 6:49

Eaea aguga



1 Ioane 4:4

1 Ioane 5:19

2 Tesalonika 3:3

Luka 6:47-48

Lopia: Satani

Apa'inoka afuga: Pako'a pifoge'i

Laomai: Ifo'i mo keopolani'i kekapa

Afa: Satani papiau e'i agu epalifuia

Lopia: Deo

Apa'inoka afuga: lifa Ko'a

Laomai: I'a Deo ke papiau fou an'i'aan

Afa: Deo alogama ke gagao fou epipeni

I'a lalau'a ega ou auga fou iina agapipaini oma Efesus 6:10-18

Aufa kina
Deo ega
Spirituai
megamega
i'oi'i i'oi'i
faifani'i. Ke
kapa'ina
anina aani
auga
pinoina
fapa'aua.

Olaga'a
Ipakaisapuga
aulina:
Alo opai


Peleta:
Iifa Ko'a

Kania'a Ikaisapuga aulina: Kania'a
Isagamauga

Keki: Pako'a

Ifani Aifaga:
Deo ega iifa

Ife'a:
Deo ega gagao.



Deo ega pikaisapu amu'i foi'iuka'i ega koa tiapolo agemai
gaaunimi ageoma aisama eegai agoapa agekaina.

Efesus 6:11

Lesson 16: *ALA FAOMA LAOMAI APALA'I AKAPAKAPA'I AU'I FAAPA KIPO FALAKAPA'I PUGU*

Opola akaiki'a ipauma auga: I'a ifo'a laomai apala'i akapakapa'i au'i fapua'afuni'i auga afaekaina laa'i. Kapa oiso kecae akepalagaini'a:

- Deo ega Spiritu Lolofaga ega isapu
- Megamega
- Deo falogo

Ke i'ina pamalelega alogai kapa isa'i fakapa'i auga fouga eifania. Ega'ina kapa'i i'a keaga auni'iai agepalagaini'a. I'a Deo agalogo felo. Ke i'a a'a laomai Deo ega laomai gamia auga guakaega agapa'aua.

1. Kapa aga'o akapa magakania auga

1.1. “Habit” auga kapa’ina? Ke kapai e’ina emai?

Habit auga kapa aga'o akapa magakania auga. Ega'ina auga kapa aga'o akapa ma'o apamia auga. Kai isa alakapa magakania koa kai, aopolaga kai akapaisa. Kai muniai akapa ma'o apamia afegai alaopolaga kai akapa mo. Ke afaopolaga kapa ega'ina afalakapa auga afaekaini'a afaoma.

Ega'ina iisa auga imoi aga'o pea emaleleaina auga koa. Imoi e'ina gapea eoma aisama, eafi pugu alogaina. Kai muniai aisama imoi pea aga'o aeopolaga kai epea mo.

OPOLA → IKAPA EMIA → IKAPA MAGAKANIA EMIA → A'A AGU EMIA → PUAGA

1.2. Kapa aga'o akapa magakania (laomai) auga felo o apala auga.

- Deo Ega Iifa Puka ikuapina auga alokapa magakania auga kapa felo.
- Megamega isafa aufa kina alokapa magakania auga laomai felo.
- Lopainao magaka auga laomai apala.
- Lopifoge magaka auga isafa laomai apala.

2. *I'opo Apala

2.1. *I'opo auga kapa apala aga'o ikapa opolaga.

- Opola ega'ina auga kapa aga'o apala ipauma mokapa alooma.
- Ke opola aga'o auga kapa felo aga'o mokapa alooma kai keaga apalagai alokapa.

Keaga apalagai laomai aga'o alokapa auga laomai apala (pekata). Ke kapa apala aga'o amakapa aoma koa aisama, ega'ina auga isafa laomai apala. Kai ***i'opo ifo mo auga * laomai apala laa'i**. Hibru 4:14-15 fokuapina.

2.2. Oi i'opo apala laagai agopagai agekaina.

Hibru 4:16; 1 Korinto 10:13 fokuapini'i.

2.3. Afu oiso faaga'iai i'opo apala'i kemai:


- *Satani: Mako 1:9-13 fokuapina.
- Agofa'a: Kalatia 1:3-4 fokuapina.

- Ifo'a kapa'ina apala'i amaani'i au'i: James 1:13-14 fokuapina.

3. I'opo apala'i ee'iai fapiaukoko keaga'i

3.1. Oi emu apa ala koa ke kapa'ina mokapa looma auga foisa felo

Kapa lokapa magakani'i (laomai) auga keaga aga'o ago alogai auga koa. Keaga aga'o afu i'oi'i auni'i ee'iai epealai auga koa i'opoga. Pau keaga auni'i epo'iai aga'o auga aufa kina kepapinaugania kai aga'o auga akepapinauga alogaina. Keaga akepapinauga alogaina auga aloisa felo afaekaina. Ke afakepapinaugania agelaolao mo keaga ega'ina egae laa'i koa agemia. Pau oi keaga inamo'o muniai fouga aifania auga foafia folao looma. Ke lolao alogai keaga ega'ina aloisa felo puo lopea eegaina. Ke keaga ega'ina alopea eegaina koa aisama, alomue alolao alokapuga moisa paisa aloomaa. Kapa aga'o akapa magakania auga keaga ega'ina aufa kina mo ipapinaugania emia auga koa i'opoga. Ke i'a opola felo faafia opo'a fapaapa lopiania auga afuga alaisa aka'egaina.



Pau kapa'ina akapa magakania a'a laomai emia auga amaopolaga pugu. Oi kapa aga'o lokapa magakania emu laomai emia auga i'oina mopamia looma koa aisama, oi afu kapagai keaga i'oina foafia auga foopolaga. Oi emu pikina apala afokapa afegai kai opolamu afokapuga emu kagakaga ega'ina foapa kipo folokapa pugu afooma. Oi kapa'ina lokapaisa auga lokapaisa efua mo ganinagai, emu kagakaga i'oina gamia looma auga afuga ekae egae fokapa. Ke egae emu kagakaga apala ega'ina fopaapa kipo folokapa pugu.

Pau amaaifi'opo, lau *beer ma'o iinuga papiau famia. Ke lau inuinu afu'i falao koa aisama, lau fainu i'opoga agemai aisama, laa'i afalaoma. Lau ega'ina afu'i fa'ege'i ega falalao. Lau opolau fapaapa aga'onua mo faifa beer keinu afuga falalao faoma.

3.2. Megamega

I'a Deo famegamega penia. Ke Deo fagoina kapai opola'a akapa lilifunia auga fepakinai'a. Pau i'a kapa aga'o afakapa lilifunia afegai kai kapa'ina akapa lilifunia auga afaisa. Ke afaopolaga i'a keaga i'oina aga'o laa'i kai akapa auga mo keagaga afaoma. Ega mo ganinagai i'a Deo famegamega penia paisa ega koa fepalagaini'a kagakaga apala ega'ina fapaapa kipo. Ke falao a'a kagakagai papiau alo'i apalifua au'i isafa ee'iai ke fagoini'i a'a apala ega'ina feke'agege aini'i. [Luka 22: 40,46]

3.3. Deo kapa eoma auga fakapuga faisa

I'a Deo kapa eoma auga fakapuga faefuafua. I'a ega agakapa oma aisama, Isa i'a keaga aga'o agepakinai'a egae agapealai (1 Korinto 10:13). Deo i'a agepalagaini'a i'opo apala'i kemai au'i agaisa'i. I'opo apala'i ega'ina i'a kepapeai'a alao afu apala'iai akoko ke egae kapa apala'i fakapa'i auga opola'i aafi'i. Deo fagoina kapai keaga ega'ina famunia ke afu apala ega'ina alogai falakoko kapa apala aga'o falakapa pugu. Fagoina fepalagaini'a afu kapagai keaga apalagai akoko auga afuga fepakinai'a ega koa falalaolao mo ega'ina afugai falapea. Ekefa'a fagoini'i fekepalagaini'a ke fou famegamega. Ke ekefa'a fagoini'i a'a kagakaga ega'ina apaapakipo efua ma auga pa'anina

fekepa'ani peni'a. Ega akekapa oma alogai isa i'a fakapula nini'ani'i akeifani'i ke akepalagaini'a.

3.4. Kagakaga felo'i fokapa'i kagakaga apala'i afu'i fekeafi'i:

- *Satani* age'opoi'a aisama: Efesus 6:10-17(Lesson 15); James 4:7; Mateo 4:1-11 fokuapini'i.
- Agofa'a age'opoi'a aisama: 2 Timoti 2:22; [Genesis 39:6-12 (Iosepa Potifa akafa eegai epiaukoko) auga fouga fou fokuapini'i.
- Ke ifo'a kapa'ina amaani'i alogai i'opo apala'i ee'a akemai aisama: (Poster 16a)
 - 1 Timoti 4:7-8 – **Ifomu fopamalelenio kapa'ina oi akepalagainio Iesu Kristo muninai alopea auga kapa'i fokapa'i.** Ega'ina kapa'i auga, Deo ega iifa imaleleaina, megamega, ke Kristiano papiau'i isa'i fou fomia.
 - Kalatia 5:16-18 – **Deo ega Spiritu fologoaina emi agu fe'ima.** Deo ega Spiritu i'a alo'a eafi pogekia mamaga epamia. Deo ega iifa kapula'i au'i afe'a i'oina kegapamia keoma; ke kepinauga epo aemaefa. Deo fagoina alo'a fepaponia i'oina femia.
 - “Deo i'a ee'aisai efelo alogaina ke egafegafe peni alogaini'a. Ega'ina puogai lau oi lagoinimi imaaumi isa opa'a penia laoma. Oi imaaumi ega'ina maaga mauninai omaiseina isa amopa'a penia... Deo amologo aina oi opolami gapaponia i'oina gapamia. Ega aisama oi papiau mamami agomia. Ke Deo kapa'ina fokapa eoma auga oko agologo felo... Ke kapa'ina Deo alo epagama kapa'i au'i oko'i agologo felo.” (Roma 12:1-2)
 - Filipi 4:8-9 – **Kapa pifoge'i laa'i ke ko'a'i mo foopolani'i.** Ke kapa opai'i felo'i ke fauni'i ipauma'i mo foopolani'i. I'ina auga keaga aga'o Deo i'a mino'aisai ala aopola oma auga ageponia i'oina agepamia. [Kolose 3:1-3]
 - 2 Timoti 2:22 – **Papiau agu'a'i au'i kapa apala'i fekekapa'i auga guakaega kapula kepa'aua.** Kapa apala'i imaani'i auga fopaapa kipo ipaumania mo. Kai laomai lolofaga ke opaina auga fokapuga fokapa.

(Poster 16b)

- Psalm 119:11 – “**Oi kapa'ina loifani'i au'i lau guau alogai laogefake'i kekae ega koa lau oi eemuai laomai apala falakapa laoma.**” Deo ega iifa oi minomuai ke guamu alogai fou fooge'i fekeka. Oi Deo ega iifa omaleleaina (study), ke minomiai eka(memorize), ke oagu oopolaga aefuafua (meditate/reflect) alogai oi ega koa okapa. [2 Timoti 3:16-17]
- Proverbs 4: 14-15 – “**Papiau apala'i ipauma'i kapa'ina kekapa auga folokapa!** Oi ega'ina keagagai folopea. Keaga apala'iai foapealai! Ega'ina keaga'iai folopea! Isa fomuni'i!”

4. I'a Deo muninai apea alogai agofa'a amu'i i'a ee'aisai auga felo'i ipauma'i laa'i akemia.

Iesu i'a Deo fou fapea auga nini'anai laulau aga'o eafi opo eifania. Iesu auga fino gufuga, ke i'a auga fino ega'ina aga au'a. **I'a Iesu Kristo fou afalamia koa aisama kapa aga'o agakapa afaekaina.** Iesu nini'ani i'ina laulauai eafi'opo auga i'a Deo fou agapea alogai pua'a ala agaoge oma auga fouga eifania. Puaga ega'ina auga i'a a'a laomaisai agaponi i'oi'a agamia. Ega'ina auga papiau ani'i agaani, ke Deo kapa'ina eifania auga kainai mo agapakaisa. Ioane 15: 5,8 fokuapina.

4.1. Deo eifa: Lau oi Amami alamia. Oi lau gau maguaemi ke papiemi agomia. Isa i'a eifani'a ekefa'a

eomai'a. Deo ega'ina kapa'i i'a maa'aisai eifa ko'ania apu'a akemia eoma. Ega puo ega'ina kapa'i i'a imau'a o lalau'a kepaofu'i au'i faumaka laini'i. Ega fakapa oma ega koa fuagai aisama, Deo gauga ala fekemia oma eoma auga ega famia oma laoma. 2 Korinto 6:18-7:1

Deo i'a i'opo apala'i ee'iai fapiau koko auga keagaga aga'o eifa ko'ania ekae. Deo i'a ala agapiau koko oma o gaika agapiau koko auga aeifania. I'a isa muninai agapea alogai eifa ega'ina keagaga agekapa eoma. 1 Korinto 10:13 fokuapina.


4.2. I'a Deo kaisau auga akapulaisa alogai, isa eafi'a eega ipauma elaoaini'a. Ega puo i'a isa koa ipauma mo amia alaoaina. Deo i'a epaponi'a i'oi'a epamiai'a. Isa i'a alo'a epaponia, ke a'a agu isafa eponi. Deo i'a a'a laomai ke guakae isafa epaponi'i. Isa i'a agepalagaini'a afaeapa kipo.

Filipi 2:12-13; Filipi 1:6 fokuapina.

4.3. Kelele ee'aisai fekemia ma ganinagai, ega'ina laa'iai agapea pagai agekaina. Deo kapa i'a faaga'aisai kemia au'i epapinaugani'i. Ke fau'aisai puaga felo mo epapealaisa. Ke isa i'a a'a meau ke kelele alo'iai mo ganinagai ega'ina ekapa. I'a Deo agaai penia afaefuafua koa aisama, Deo ega koa ee'aisai agekapa. Mae ganinagai Deo i'a ani'a eani auga eegai agepapealai'a afaekaina.


Roma 8:28-39 fokuapina.

Ala faoma a'a laomai apala'i akapakapa'i au'i faapa kipo falakapa'i pugu




1 Timoti 4:7-8

Ifomu fopamalelenio kapa'ina oi
akepalagainio Iesu Kristo muninai alopea
auga kapa'i fokapa'i. Ega'ina kapa'i auga,
Deo ega iifa imaleleaina, megamega, ke
Kristiano papiau'i isa'i fou fomia.



Kalatia 5:16-18

Deo ega Spiritu fologoaina emi agu
fe'ima. Deo ega Spiritu i'a alo'a
eafi pogekia mamaga epamia.



Filipi 4:8-9


Kapa pifoge'i laa'i ke ko'a'i mo
foopolani'i. Ke kapa opai'i felo'i ke
fauni'i ipauma'i mo foopolani'i.



2 Timoti 2:22


Kapa apala'i imaani'i auga
fopaapa kipo ipaumania mo. Kai
laomai lolofaga ke opaina auga
fokapuga fokapa.

Ala agaoma laomai apala'i akapakapa'i au'i agapaapa kipo'i




Psalm 119:11

**“Oi kapa’ina loifani’i au’i lau guau
alogai laoge fake’i kekae ega koa
lau oi eemuai laomai apala falakapa
laoma.”**



Proverbs 4: 14-15

**“Papiau apala'i ipauma'i kapa'ina
kekapa auga folokapa! Oi ega'ina
keagagai folopea. Keaga apala'iai
fopealai! Ega'ina keaga'iai
folopea! Isa fomuni'i!”**



**I'a Iesu Kristo fou afalamia koa aisama
kapa aga'o agakapa afaekaina:
Ioane 15: 5,8**

**Deo eifa: Lau oi Amami alamia. Oi lau
gau maguaemi ke papiemi agomia. Isa
i'a eifani'a ekefa'a eomai'a. Deo ega'ina
kapa'i i'a maa'aisai eifa ko'ania apu'a
akemia eoma. Ega puo i'a ega'ina kapa'i
i'a imau'a o lalau'a kepaofu'i au'i
faumaka laini'i. Ega fakapa oma ega koa
fuagai aisama, Deo gauga ala fekemia
oma eoma auga i'a ega famia oma laoma.**

2 Korinto 6:18-7:1

Lesson 17: KAPA PUO PAPIAU E'I APALA FA'AGEGEAINA

Opola akaiki'a ipauma auga: I'ina malelega alogai papiau e'i apala fa'agegeaina auga kapa'ina auga foudaga agaifa maenia. Ke Iesu papiau e'i apala fa'agegeaina fouda epamalelenia auga iisa agemia. Ke i'ina malelega alogai ala faoma Deo ke papiau a'a apala feke'agege aini'i auga fouda iifania agemia. Ke papiau e'i apal ala fa'agegeai oma'i auga isafa agepakinai'a.

1. *Laomai Kimuga (Aufalao aga'o ega laomai emuki koa i'opoga auga) (Poster 17a)

1.1. * I'a kapa aga'o afalakapa a'a guakupu afalapaapa kipo aisama, guakupu ega'ina papiau epalifua kai aga'o kainai aekai ke ega laomai auga kapa aga'o kimuga koa i'opoga emia. *Guakupu alogoaina alo'aisai eka paisa koa aisama, alo'a kimuga ega'ina euki. Isa a'o laa'i euki mo, ke elaelao kina aga'o aisama, efoupea. Ega'ina auga gufu aga'o auai e'agaukae auga koa. Euki mo aisama, au aepalifua koa i'opoga kai muniai aisama au ega'ina eafi pugua.

1.2. Example: Pau oi ifemu aufa'a kepoai lo'aninia lopalifua auga moopolaga. Kai oi isa aloikuisa ke alo'imaisa. Ega puo ifemu aufa'a ega'ina felo afaemia. Ke fuagai aisama agelifu alogaina. Ke agelifu alogaina koa aisama, toketa ageoge agefou'a. Ke ifemu ega'ina afelifu alogaina koa aisama, oi afomae isafa. Guakupu isafa ega koa i'opoga. Oi alomuai guakupu ekae auga oko afolopakaisa koa aisama, *alomuai kimu koa ageuki. *Alomu kimuga, ifemu aufa'a apala koa i'opoga auga agelifu alogaina agelaoaina. Ke alomu kimuga ega'ina papiau oi fou epomiai meau agepa'uegenia. *Ke alomuai kimuga koa auga oi agelaoainio alomae isafa agekaina. I'a famili keagu epagege emai pau alogai ganinagai aisa aefua. Papiau afa isoge mue auga anina keani kainai kemae.

1.3. Kristiano papiau'i ganinagai alo'i kimuga koa alo'ai ageka agekaina. Efesus 4 auga Kristiano papiau'i enini'ani peni'i. Isa eifa i'a a'a agu i'oina Deo akepako'ania au'i fou e'i laomai i'opoga mo faemia eoma. Efesus 4:17 fokuapina.

***Laomai kimuga ega'ina oi papiau fou epomiai agepalifu afe'aina. Ega'ina laoga maina i'a alo'a i'oina epamia a'a alogama epainaoga.** Laomai kimuga ega'ina i'a papiau fou epo'aisai apala mo epa'uegenia. Efesus 4:26-27 fokuapina.

1.4. Deo eifa i'a guakupu ke alo'aisai kimuga koa auga alo'aisai falaafi apia faeka eoma. Isa eifa i'a kapa felo'i faafi'i isa afu'i fekekaini'i eoma. Efesus 4:31-32 fokuapina.

2. I'ina kapa'i alo'a kimuga ekae auga keifania. Alo'a kimuga gou'i au'i:

- I'a alo'a aegama ke alogama aga'o ee'aisai laa'i.
- Kapa aga'o aemia mo ganinagai aifa mugumugu ke akekua alogaina.
- Ke ifo'a anina aani kainai mo kapa ma'oai akapa'i.
- Ke i'a mo kapa'ina akapa o aifania auga felo aoma.
- Ke magogo isauga a'o ilogo anina alaani.
- Gua'a ekupu eegai eegai.
- Alo'a fofouga Deo muninai alapea.

3. Guakupu ke alo'a kimuga ala eoma e'ina? (Poster 17b)

3.1. Papiau ma'oai papiau isa'i fou epo'iai aeka opai. Kapa ma'o koa isa'i i'a papiau fou epo'aisai apala epamia:

- Nini'ani alaisa felo kai aifani'i.
- **Aufalao aga'o oi eemuai apala aga'o ekapaisa.**
- Ke kapa aga'o aifa ko'ania agakapa aoma kai alakapaisa auga. O aufalao aga'o eifa ko'ania kapa aga'o agekapa eoma kai aekapaisa auga.
- Laomai apala, ega'ina auga i'a ifo'a a'a apala o aufalao aga'o ega apala.
- O kapa aga'o emia aga'o aga'o epo'aisai epalifua. Pau aga'o aga'o alapako'ani'a.
Aufalao aga'o famili alogai aa'a aki'a o ekefa'a aga'o eegai apala ekapaisa alo'a epalifua.
Mateo 18:21 fokuapina.

3.2. Aufalao aga'o i'a epalifui'a aisama, i'a kapa aga'o agakapa agekaina. Pau keaga auni'i kecae. Ega'ina auga i'a a'a laomai ala agakapa oma:

Keaga aga'o auga: Oi alomu kimuga femia aloomaa.

- Guakupu agelao alomu kimuga agemia agekaina.
- ***Alomu kimuga ega'ina agelao afa isoge mue agepagama.**
- ***Alo'a kimuga auga i'a afa isoge mue alo'aisai agepa'uegenia.**
- ***Alo'a kimuga ega'ina papiau fou epo'aisai agaagu kua.**

Keaga gua auga: Apala i'agegeaina fakinaga.

- **Papiau e'i apala fa'agegeaina auga papiau fou epo'aisai gagao feka eoma.** I'a ega'ina kapa fakinaga. **I'a papiau e'i apala fa'agegeaina auga laoga maina fakinaga fakapa.**
- Aufalao aga'o oi epalifuiso auga ega apala fo'agegeaina. Kina isa'iai isa kapa'ina kekapaisa kepalifui'a auga maa'iai faifania.
- Ke kapa ma'oai fokapa'i au'i lokapai'i afegai, foloopolani'i pugu.
- **Ke kapa ma'oai papa'iai alopealai!**

Guakupu ifo mo auga *laomai apala (pekata) laa'i. Kai i'a kapa aga'o fakapa fafiakoa guakupu ega'ina faepalifui'a. Efesus 4:26-27 fokuapina.

3.3. Guakupu auga i'a a'a meau akaiki'a epamia. Guakupu ega'ina i'a a'a laomai (kagakaga) emia. I'a gua'a ekupu efiakoa. Ega puo Deo i'a fepaponi'a. Guakupu auga laomai apala (pekata) laa'i. Kai Deo fepaponio emu laomai (kagakaga) ega'ina i'oina fopamia. (Lesson 16 foisa).

4. I'a alo'a ekimu alogai kapa'ina fakapa:

Deo fagoina fepalagaini'a. Deo ega iifa i'ina alogai, kapa'ina puaga aisa? Ke kaisau puaga ega'ina epaukia? Kalatia 5:22-25 fokuapina.

Deo ega pipalagaisai, oi papiau e'i apala ago'agegeaini'i agekaina, ke alomi kimuga ega'ina agopua'afuga agekaina. Ioane 15:5; [1 Ioane 3:12-16; Mateo 5:43-45] fokuapini'i.

4.1. Oi ifomu kapa'ina lokapa auga foisa. Oi papiau ega'ina eegai kapa apala aga'o lokapaisa ma? I'a kapa'ina apala akapaisa auga ke aufalao aga'o i'a ee'aisai apala ekapaisa auga meauga ifo'a oko fapakaisa. Roma 12:16-21; Mateo 5:21-24 fokuapini'i.

5. Kapa puo papiau e'i apala fa'agegeaini'i: (Poster 17c)

5.1. Pau kala'afi auga aufalao aga'o ega apala ae'agegeaina auga fouga Mateo 18:21-35 alogai ekae fokuapina:

- Peto aufalao aga'o ega apala i'agegeaina pika fapamia auga pa'anina epa'ani. Ke Iesu isonioni i'ina eifania Peto ega pa'ani afa epamue.
- **Kin eoge ega pinauga auga isa eegai silifa monina milion capitoleaina auga e'agegeaina laa'i epamia.**
- **Kai pinauga auga ega'ina eegai apitole silifa monina pika mo keafia auga ae'agegeina laa'i aepamia.**
- Iesu i'a a'a apitole Deo eegai auga aufalao aga'o ega apitole i'a ee'aisai auga fou eafi opo'i.

5.2. Deo i'a a'a apala e'agegeaini'i. Kolose 3:12-17 fokuapina.

Deo anina eani isa gauga au'i isa ega laomai fekeafia eoma. I'a a'a aguai Deo ega laomai ala koa auga papiau fapakina'i. 2 Tesalonika 1:11-12 fokuapina.

5.3. I'a a'a pinauga aga'o ekae ke a'a iifa isafa aga'o ekae: 2 Korinto 5:15-20 fokuapina.

- Deo ega iifa auga i'ina: Papiau Deo fou akegagao agekaina. Ega'ina iisa auga papiau papiau fou akegagao agekaina isafa. (*verse 15-18)
 - Deo eulai'a falao isa ega iifa i'ina auga papiau maa'ai faifania eoma. (*verse 18-20)
- Gagaoai foagu auga kapa'i fokapa'i.** Roma 12: 17-18 fokuapina.

6. Aufalao aga'o lopalifua aisama kapa'ina fokapa:

6.1. Fomegamega kaukau.

6.2. Kapa'ina lokapaisa auga Deo maagai foifania. Isa maagai kapa'ina ipauma lokapaisa auga foifania.

6.3. Egae kai folao papiau lopalifua auga foisa fou fonini'ani. Oi kapa'ina lokapaisa auga kainai kapa aga'o foloifania ega'ina kapa folomoka. Ke isa kapa'ina apala oi eemuai kekapaisa auga isafa foloifania. Isa fogoini'i oi emu apala feke'agege aini'i mo. Mateo 5:23-24 ke 7:3-5 fokuapina.

Kapa felo fokapa papiau oi epalifuiso auga fou fogagao. Kapa'ina egea auga afa feisoge. Ke kapa aga'o lopainaoga koa aisama, fopenimue. Luka 19:8-9 fokuapina.

Aufalao aga'o oi epalifuiso koa aisama, isa isafa ega apala fo'agegeaina. Papiau aga'o kapa'ina gakapa eoma auga oi emu meau laa'i. Isa oi emu apala kega'agege aina o fake'agegeaina ma auga isa ifo'i ima'i alogai ekae. Oi auga kapa'ina fokapa looma auga oi ifomu imamu alogai ekae. Oi fo'opo papiau ega'ina fou fogagao. Ke oi kapa'ina lokapaisa auga oi ifomu isafa emu apala fo'agegeaini'i. Roma 12:18; Roma 8:35-39 fokuapini'i.

7. Iifi e'a alogai meau kekae koa aisama kapa'ina fokapa:

7.1. Deo fogoina oi ifomu alomuai apala ekae koa fepakinaino. Kina ma'o auga i'a ifo'a alo'aisai apala ekae auga alaisa. Kai aufalao aga'o ega apala aisa afiakoa. Kai laomai apala alo'aisai laa'i afalaoma. Oi ifomu emu apala kainai kapa aga'o fokapa kakaua. Mateo 7:3-5 fokuapina.

7.2. Iifi e'a alogai Kristiano auga o papiega aga'o laomai apala ekapaisa auga amaisa. Ke kapa aga'o fakapa ega'ina kapa fapa'opaina:

(1) Folao isa eegai ke ega apala maagai foifania. Mateo 18:15 fokuapina.

(2) Isa oi ainamu afaeafia koa aisama, papiau aga'o o gua koa fou maa'ai foifania. Egae kai

- ega'ina papiau'i fou folao isa fou fonini'ani pugu. Mateo 18:16 fokuapina.
- (3) Ke isa oi ainami afaeafia paisa koa aisama, iifi e'a papiau'i maa'iai foifania. Egae kai iifi e'a papiau'i isa ega apala maagai fekeifania. Mateo 18:17 fokuapina.
- (4) Ke isa iifi e'a papiau'i aina'i afaeafia koa aisama, isa Kristiano papiau'i laa'i auga koa fopamia. Kai isa anina foani. Iesu eifa i'a a'a ou au'i ganinagai fau'iai famegamega eoma. Mateo 5:44-46 fokuapina.

8. Iifi e'a'i epo'iai meau kekae koa aisama kapa'ina fakapa:

1 Korinto 1:12-13; 1 Korinto 3:9-11; [Efesus 4:11-16] fokuapini'i.

8.1. Kristo imaauga aga'o mo, ke ega'ina auga pako'a papiau'i fofougai fou'i eifania. Ufai auga famili aga'omo agemia. Papiau ma'oai Deo ega familiali au'i aa'i aki'i.
Efesus 4:4-6; [Roma 12:4-5; 1 Korinto 12:12-13] fokuapini'i.

8.2. Pau oi ifemu lopalifua auga moopolaga. Ke ifemu ega'ina ekiekie. Oi afoloifa, "Ifeu oi kafo'o aumu," afolooma. Ega'ina aloifania puogai ifemu felo afaemia. Kai oi isa lo'ima felo suo felo agemia agekaina. I'a Kristiano papiauga aga'o fou aina'a aga'omo aemia koa aisama, kapa'ina fakapa auga Deo ega iifai ekae agakapulaisa agakapa. Ke meau ega'ina Deo ega iifa eegai emai koa aisama, **Mateo 18:15-17** kainai fopea. Ke Deo ega iifai pamalele kapa ipauma auga fougha maamiai aeifania koa aisama, **Roma 14** muninai fopea.

Roma 14:1-19; Roma 15:7; [Roma 14:20 – 15:7; Kolose 2:16-23; Kolose 3:12-15] fokuapini'i.

8.3. Iifi e'a alogai kina isa'iai iifi e'a'i i'oi'i ee'iai iifa gafegafe'i alaifani'i gome isa e'i laomai i'oina kainai. Ke ifo'a a'a iifi e'a papiau'i isa'i ganinagai ee'iai ega akapa oma. I'a afaifa, "Oi lopea me'e," afaoma o "Papiau oi emi iifi e'agai au'i apala'i" afaoma. Kai i'a ega'ina falakapa kai fou fapinauga fou ke fapalagaini'i. Ega'ina iisa auga oi ifemu ekiekie auga lo'ima felo auga koa i'opoga. Deo gauga ma'oai auga Deo ega famili alogai moa'ina.

I'a Kristo ega famili papiau'i ani'i alaani aisama, Deo ekiekie alogaina. Ke i'a iifi e'a i'oina papiau'i o iifi e'a aga'o papiau'i ee'iai nini'ani apala'i aifani'i aisama, Deo alo emafu alogaina. I'a iifi e'a'i keakekua aisa'i. Ega'ina puaga auga papiau iifi e'a kepua'afuga. I'ina auga i'a apea me'e. Kai i'a ega'ina akapa paisa gome alo'a aina'augia. (*Satani ufa epua'afuga gome isa alo aina'augia.) Papiau Deo ega famili alogai au'i ifo'i mo kepalifu'i auga felo laa'i. Ke iifi e'a aga'o aga'o epo'iai felo laa'i auga isafa felo laa'i. Ega'ina emia aisama, isa aga'o aga'o e'i apala feke'agege aini'i ke fekegagao auga laoga maina anina akeani auga epakinai'a.

Ioane 17:20-23 fokuapina.

La'afouai fougha foifania:

Oi kapai'ina agokapa? Ala agakapa oma agapipalagai gagao ikapa ke apala i'agegeaina agemia?
Ke ala agakapa oma iifi e'a i'oina papiau'i iifi e'a aga'o papiau'i fou ani'i akeani?

Ifomi fopa'ani penimi:

Lau alouai alou kimuga (bitterness) ekae ma? Lau aufalao aga'o eegai guau ekupu ma? Ke lau aufalao aga'o ega apala fa'agegeaina ma? Ke aufalao aga'o aumai epomaisai kapa aga'o faoge

opaina ma? Ke ala alakapa oma? Ke isa ega apala ala alo'agegeai oma auga opolaga foafia foma'a feka.

*I'a kapa aga'o afalakapa a'a guakupu afalapaakipo aisama,
guakupu ega'ina papiau epalisua kai aga'o kainai aekai ke
ega laomai auga kapa aga'o kimuga koa i'opoga emia. .*

Efesus 4:17


Efesus 4:26-27

Efesus 4:31-32

(Aufalao aga'o
oi eemuai apala
ekapaisa)

Laomai kimuga
ega'ina oi papiau
fou epomiai
agepalifu afe'aina.


Ega'ina laoga
maina i'a alo'a
i'oina epamia.
A'a alogama
epainaoga.



Papiau e'i apala fa'agegeaina auga fakinaga

Aufalao aga'o oi
eemuai apala
ekapaisa.

Mateo 18:21



Fetai guakupu pipaini anina keani'

Laomai kimuga
auga afa ipenimue
anina eani


Apala i'agegeaina auga
papiau fou gagao femia
auga anina eani

Laomai kimuga auga
papiau fou epo'iai
laomai epalifu afe'aina.

Kapa ma'oai
papa'iai
alopealai!



Kapa puo papiau e'i apala fa'agegeaini'i



Mateo 18:21-35
Kolose 3:12-17

Kin eoge ega pinauga auga isa eegai silifa monina milion capitoleaina auga e'agegeaina laa'i epamia.

2 "Tesalonik 1:11-12
2 Korinto 5:15-20
Ioane 17:20-23



Kai pinauga auga ega'ina eegai apitole silifa monina pika mo keafilia auga ae'agegeina laa'i aepamia.

Lesson 18: KRISTIANO AU'A FAMILI ALOGAI ALA FAAGU OMA

Opola akaiki'a ipauma auga: I'ina malelega alogai a'a pagua ke taoni alo'iai Kristiano famili'i ala fekeagu oma auga agamaleleaina. I'a Deo ega iifai au akafa'i fou e'i pinauga kapa openi'i auga agamaleleaina. Famili aga'o alogai auga papiau aga'o papiau aga'o fe'ima felo. Isa ega koa fekekapa aga'o aga'o fekepalagaini'i e'i pako'ai fekeuki fekeapao.

1. Kapa'ina auga Kristiano familina?

- 1.1. Famili aga'o Iesu Kristo muninai kepea au'i Kristiano familina.
- 1.2. Famili ega'ina auga kepinauga aga'omo ega koa ma'oai epo'iai ekefa'a felo mo feka keoma au'i.
- 1.3. Famili ega'ina alogai ina ama kapa'ina felo auga kekapa gau'i kepakina'i kekapa. Isa kapa'ina kekapa auga kapa'ina kepako'ania kainai kekapa gau'i kepakina'i.
- 1.4. Familiai ekefa'a auga Deo ala koa auga papiau fapakina'i.

2. Deo pinauga i'ina familiai papiau aga'o aga'o openi'i fekekapa eoma: (Poster 18a)

- 2.1. Au aumi Iesu Kristo iifi e'a anina eani koa akafami ani'i ega foani oma.

Efesus 5:25; 1 Korinto 13: 4-7; 1 Ioane 3:16 fokuapini'i.

- 2.2. Ama aumi, gaumi ala aga'o folooma'i fakelao alo'iai kimu kapa aga'o faeka. Kai ega agooma'i koa aisama, isa felo ikapa auga kainai aga'o afakekaikai.

Kolose 3:21 fokuapina.

- 2.3. Papie aumi akafami fopalopiani'i ke akaiki'a'i fopamia'i.

Efesus 5:22; [Kolose 3:18] fokuapini'i.

- 2.4. Imoi aumi, inami amami fou aina'i foafia gome ega'ina laomai felo. Ega'ina fokapa laoma gome LOPIA oi inami amami fou isapu openii'i oi feke'imaimi eoma.

Efesus 6:1; Kolose 3:20 fokuapini'i.

3. Kristiano familina afa:

- 3.1. **Ina ama gau'i ke'ima'i alogai Deo kelogo. Deo isa ani'i ala eani oma ke Deo ifo gauga ee'iai alo ala eafiapi oma auga kemaleleaina.**

- 3.2. Famili alogai Deo famili aga'o ala feagu oma eoma auga kainai keagu aisama, familiai ma'oai Deo anina eani gauga ala fekeagu oma eoma auga kemaleleaina keaguaina. **Imoi au'i e'i famili alogai ko'a ipauma aga'o aga'o ani'i keani auga fekeisa. Ega agemia oma akeisa aisama, isa Deo papiau ani'i ala eani oma auga oko akelogo ke akemaleleaina.** [2 Timoti 1:5]

4. Ina ama e'i pinauga imagea au'i: (Poster 18b)

- 1) Ina ama fou ani'i keani auga imoi au'i Deo isa ani'i ala eani oma auga akeisa akelogo. Famili auga Kristo ke iifi e'a ala koa auga i'opoga fekemia.

Efesus 5:22-33 fokuapina.

- 2) Kapa ma'oai agokapa'i alogai felo mo fokapa imoi fekeisa. Isa kapa'ina keisa auga faagagai

kemalele.

Efesus 5:1-2; [Ioane 13:15] fokuapina.

3) Oi emu famili eegai kapa'ina lokapa auga Deo aka akaiki'a femia. I'a kapa apala agakapa koa aisama, kaisau ee'iai apala akapaisa auga fagoini'i a'a apala feke'agege aini'i.

Mateo 5:23-24; Mateo 22:36-40; [Efesus 5:1-2; Filipi 4:5-9] fokuapini'i.

Gaumi ani'i foani. Oi gaumi guakae'i oapa'ua ke opaikifani'i auga oi isa ani'i oani auga opakina'i. Hibru 12:6-10 fokuapina.

4) Akemi fo'ima. Emi nini'anai auga papiau fopakapulani'i.

Efesus 4:29-32 fokuapina.

5) Gaumu Deo fekepako'ania auga laoga maina fopakina'i ke Deo ega iifa pukagai kapa'ina eifania auga fekepako'ania.

- Oi emu e'ai Deo lomegamega penia auga gaumu fekeisa. Ega aisama isa oi iisamu mo ake'opo.
- Ke aga'o aga'o aua emi kina foafia aloaniani koa kai fou fomegamega kai foaniani.
- **Deo ega iifa pukagai isonioni fokuapini'i ke gaumi maa'iai foifania.**
- **Aga'o aga'o faumiai fomegamega faefua.**
- **Founia imoimo gaumu gua'i alo ke e'i laomaisai fopamaleleni'i papiau felo'i fekemia.**

5. Kristiano familina kapa'ina ega e'ai fekapa:

5.1. Kristiano e'agai imoi Deo ega laomai kemaleleaina.

5.2. Egae imoi ke'ina e'i laomai ala feke'ima oma auga kemaleleaina. Isa ega'ina e'i e'ai kemaleleaina.

5.3. Famili auga Kristo iifi e'a fou epo'iai ala koa auga fouga eifania.

5.4. Kristiano famili'i kekapula au'i iifi e'a kekapulania.

5.5. Kristiano familina felo auga pagua alogai papiau epalagaini'i.

6. Au papie fou e'i pinauga:

6.1. Au ega pinauga:

- Kristo iifi e'a kaniagai auga koa i'opoga, au auga famili kaniagai.
Efesus 5:23 fokuapina.
- Akafa anina feani ke fepalagaina.
Efesus 5:25, 28-29; Kolose 3:19 fokuapina.
- Akafa fepalopiania.
1 Peto 3:7 fokuapina.

6.2. Papie ega pinauga:

- Akafa fepalopiania.
Efesus 5:22; Kolose 3:18 fokuapina.
- Isa akafa famili kaniagai auga au akaiki'a fepamia.
Efesus 5:22; Kolose 3:18 fokuapina.

6.3. I'a Kristiano kainai aga'o aga'o fapalopiania:

Efesus 5:21; Kolose 3:12-17 fokuapina.

7. Ina ama e'i pinauga:

7.1. Isa e'i pako'a ke Deo kepako'ania ipaumania mo auga kainai fekeagu. (2 Timoti 1:5)

7.2. Ina ama auga e'i famili kaniagai kepea au'i.

7.3. I'a gau'a fa'ima felo'i:

- Imaau'i
- Mino'i
- *Lalau'i

7.4. I'a imoi kapa'ina fekekapa auga isafa fapameleleni'i fekekapa.


- Isa fopamaleleni'i isa ina ama aina'i keafia aisama, puaga felo akeisa ke akelao akemai aagemo agekaina.
- Ke fopamaleleni'i isa ina ama aina'i afakeafia aisama, puaga auga apala ke isa afakelao afakemai aagemo.

7.5. I'a gau'a fapamaleleni'i ke fapa'opaini'i. I'a ega'ina fakapa ega koa Deo iisa mo fa'opo. Deo ega papiau epamaleleni'i ke epa'opaini'i. Isa ega koa ekapa gome ani'i eani.


Hibru 12:5-11 fokuapina.

Familiai ekefa'a auga Deo ala koa auga papiau

Au aumi, Iesu Kristo iifi e'a anina eani koa akafami ega foani oma. *Efesus 5:25*
Papie aumi akafami fopalopiani'i ke akaiki'a'i fopamia'i. *Efesus 5:22*



Imoi au'i e'i family alogai ko'a ipauma aga'o aga'o ani'i keani auga fekeisa. Ega agemia oma akeisa aisama, isa Deo papiau ani'i ala eani oma auga oko akelogo ke akemaleleaina. *2 Timoti 1:5*




Ama aumi gaumi ala aga'o folooma'i. Kai ega agooma'i koa aisama, isa felo ikapa auga kainai afalakekai kai
Kolose 3:21

**Ina ama gau'i ke'ima'i alogai
Deo kelogo. Deo isa ani'i ala
eani oma ke Deo ifo gauga
ee'iai alo ala eafiapi oma
auga kemaleleaina.**

The 6 jobs of a parent

1

Ina ama fou
ani'i keani auga
Deo isa ani'i ala
eani oma auga
akeisa akelogo.



Famili auga
Kristo ke iifi
e'a ala koa
auga koa
fekemia.



2.

Kapa ma'oai alokapa'i
alogai felo mo fokapa
fekeisa fekekapa.



*Imoi auga kapa'ina keisa
auga faagagai kemalele.*

3.

Oi emu famili
eegai kapa'ina
lokapu auga
Deo aka
akaiki'a
fepamia.




Alomu ko'agai gaumu an'i
foani.. 4.



5.

Akemu fo'ima.



Gaumu Deo
fekepako'ania auga
laoga maina
fopakina'i ke Deo
kapa'ina ega iifa
pukagai kapa'ina
eifania auga
fekepakoánia.



Deo ega iifa pukagai isonioni fokuapini'i ke
gaumi maa'ai foifania. Aga'o aga'o faumiai
fomegamega faefua. Founia imoimo gaumu
gua'i alo ke e'i laomasai fopamaleleni'i
papiau felo'i fekemia.

6.

LESSON 19: DEO EGA IIFA ALA FOISA OMA KE ALA FOPIPENI OMA AUGA FOUGA

Opola akaiki'a ipauma auga: I'ina malelega auga Deo ega iifa ala faisa oma ke ala fapipeni oma auga agaisa agaifania. Ega agakapa oma aisama, Deo ega iifa aifania auga papiau a'o ilogo anina akeani akeagu komo akeoma. Ke Deo ega iifa ega'ina papiau oko akelogo ke e'i agu isafa alogai agepinauga felo.

1. Oi emi inogo iina fokapa oma fopafua feka:

1.1. Fomegamega Deo fepapeaimi. Deo fogoina oi pinauga i'ina ala fokapa oma auga fepakinaimi fokapa. Ke Deo fogoina ikifa fepenimi fokapa.

2 Timoti 3:16-17; [Psalm 127:1-2] fokuapini'i.

1.2. Ke kaisau inogo i'ina a'o akelogo au'i isafa fau'iai fomegamega. Fomegamega ega koa isa inogo i'inagai kapa'ina moifania looma auga oko fekelogo felo.

2 Timoti 2:2 fokuapina.

1.3. Ke i'ina auga kapa isa'i oi fekepalagainio emu inogo fopafua feka auga kapa'i. Afekaina koa i'ina kapa'i fokapulai'i fologo:

- Kaisau i'ina pamalelega alogai akekoko?
- Isa kapa'ina a'o fekelogo?
- Ke inogo i'ina kainai kapa'ina femia looma?
- Ke Deo ega Spiritu Lolofaga papiau epaponi'i auga folo'agege.

1.4. Deo ega iifa pukagai Deo ega iifa aga'o fokinaga. Ega'ina iifaga alogai verse fomaleleaini'i. Pa'ani pani kecae:

1) **Opola kapula ipauma auga – opola kapa'i au'i kapula'i ipauma'i Deo ega iifa i'ina alogai kecae?** Oi opola kapula'i loisa'i au'i Deo ega iifa puka alogai isonioni eka ufaia auga fou kapa aga'o mo keifania ma?

2) **Deo – verse i'ina alo'iai Deo (Ama, Gauga ke Spiritu Lolofaga) fou fou'i ala kepaini oomai'a?** I'ina iifa'i Kristo ega laomai fou kapa aga'o mo keifania ma? Kristo kolotiai emae faagagai i'a Deo ega laomai ofakaegai aisa felo alogaina. (Lessons 2 ke 4 fou foisa'i isafa).

3) **Malele – verse i'ina kapa'ina kepameleleni'a? Kapa'ina eegai aina'a kepalogi? Ke pako'a iifa'i maa'aisai keifani'i?**

4) **Oi lau fou – verse i'ina kapa'ina maa'aisai keifania fakapa'i keoma?**

1.5. Pamalele kapa'i ke examples fou foafi kaigugui'i:

• Papiau inogo ega'ina a'o akelogo alogai fakeagu fakefeu. Ke kapa isa'i fokapuni'i fopapinaugani'i papiau fepalagaini'i oi emu inogo ega'ina kapa'ina eifania auga oko fekelogo felo. Ega alokapa oma aisama, oi kapa'ina lopamalelenia auga aloifa mae felo alogaina.

Examples: isonioni, Deo ega iifa ega'ina opuai fokapa fekeisa, laulau pouai fooge'i fekeisa'i, ke kapa isa'i isafa.

• Ke material kapa'i mo alopapinaugani'i alopamalele auga foafi kaigugui'i.

Examples: laulau, ega'ina auga Deo ega iifa kapa'ina fouga eifania auga laulau'i.

2. **Emu inogo iina fokapa oma:**

2.1. **Oi emu inogo aga'o aga'o auga iina fokapa oma'i:**

- 1) **Opola loafi kakau'i au'i fooge'i.** I'ina auga papiau agepalagaini'i kapa'ina moinogonia looma auga akelogo. Ke isa agepapea'i ake'ina oi kapa'ina mopamalelenia looma auga akeagu akeopolaga.
- 2) **Opola kapula'i au'i fooge felo'i,(gua faagagai elao ima).**
- 3) **Opola kapula'i ega'ina aga'o aga'o foifa mae felo'i.** Ke kapa isa'i loafi'opo'i looge'i au'i fopapinaugani'i. Example: isonioni, laulau pepa'i foafi'i foogelai'i o kapa isa'i felo'i ipauma'i au'i.
- 4) **Opola kapula ipauma Deo ega iifa alogai ekae auga foifania.** Ke emi agu alogai ala agopapinauga oma auga foifa maenia.

2.2. **Oi emi inogo iisa iina agemia oma:**

- Opola kemai kaukau au'i
- **Kapa kapula ipauma eufai auga**
- Kapa kapula ipauma eufai auga foifa maenia (example, isonioni, laulau pepai ekae auga)
- **Kapa kapula ipauma gua auga**
- Kapa kapula ipauma gua auga foifa maenia (example, isonioni, laulau pepai ekae auga)
- **Kapa kapula ipauma oiso auga**
- Kapa kapula ipauma oiso auga foifa maenia (example, isonioni, laulau pepai ekae auga)
- **Kapa kapala ipauma pani auga**
- Kapa kapula ipauma pani auga foifa maenia (example, isonioni, laulau pepai ekae auga)
- **Opola kapula kapula ipauma auga.** Ke oi emi agu alogai ala agopainauga oma auga.

3. **Deo ega iifa ala foifa fou oma:**

- 3.1. Opola kemai kaukau au'i fopipeni. Kapa'ina papiau maa'iai aloifania auga maa'iai foifania.
- 3.2. Egae kai Deo ega iifa kapa alokuapina auga fokuapina o aufalao aga'o foisa faumuai fekuapina.
- 3.3. Egae kai poini aga'o aga'o fopipeni ke example isafa fopipeni.
- 3.4. Papiau foisa'i, isa oi kapa'ina loifania auga kelogo ma?
- 3.5. Fologo aini'i ifo'i mo epo'iai fekenini'ani. Egae kai papiau maa'iai kapa'ina kemaleleaina auga kainai kapa'ina fekekapa auga maa'iai foifania.
- 3.6. Papiau maa'iai kapa'ina auga opola akaiki'a ipauma Deo ega iifa i'ina alogai ekae auga foifania. Ke pa'ani afa'i fooge'i.

Deo ega iifa ala foisa oma ke ala fopipeni oma auga fouga


Deo ega iifa ala foisa oma:

2 Timoti 3:16-17

Pa'ani pani:

1. Opola kapula auga –verse alogai opola kapa'i au'i kapula'i?
2. Deo – verse i'ina alo'ai auga Deo (Ama, Gauga, ke Spiritu (Lolofaga) fouga ala kepaini oomai'a?)

3. Malele – verse i'ina kapa'ina kepamaleleni'a? Kapa'ina eegai aina'a kepologo? Ke pakō'a iifa'i kapa'i maa'aisai keifania fakapa'i keoma?
4. Oil au fou –verse i'ina kapa'ina maa'aisai keifania fakapa'i keoma?



Emu inogo iina fokapa oma:

1. Opola loafī kakau'i au'i fooge'i
2. Opola kapula'i au'i fooge felo'i (gua elao ima koa).
3. Opola kapula'i ega'ina aga'o aga'o foifa mae felo'i.
Kapa isa'i loafī opo'i looge'i au'i fopapinaugani'i.
4. Opola kapula ipauma Deo ega iifa alogai ekae auga foifa laisa. Ke emu agu alogai ala alopapinauga oma auga foisa maeinia.

Opola loafī kakau'i au'i
1. Opola kapula eufai auga
- example, isonioni, poster
2. Opola kapula gua auga
- example, story, poster
3. Opola kapula oiso auga
- example, story, poster
Opola kapula ipauma
augia

Iesu einaka, “Oi agolao alogai, papiau ma’oai maa’iai i’ina fouga foifania. Isa ala akeoma lau e’u imoi akemia auga fopamaleleni’i. Ke kapa ma’oai oi lapamalelenimi au’i kai’iai ala fekepea oma auga fopamaleleni’i. Ke ko’a lau oi agamia aufa kina auga fologo. Lau oi fou agamia agelao mo kina fuagai.”

Mateo 28:19-20



Mateo 7:24-27

“Ega’ina afegai maau elao aisama, moisa lau la’afou akaiki’ a aga’o alogai papiau agapaauni’i afaekaina auga la’afouga laisa. Ega’ina la’afouga alogai agofa’ a alogai ago ma’oai papiau’i, ikupu ma’oai papiau’i, ke faaga’i iisa i’oina i’oina ma’oai papiau’i, ke mala ma’oai papiau’i kemai Deo ega aguagu afuga ke Sipi Gauga fou ago’iai keapa.”

Revelation 7:9

